

ምዕራፍ አሥራ አራት

ቤተሰብና የገንዘብ ነክ ጉዳዮች

በአክሊሉ ሙላት

ሀ. መግቢያ

በህብረተ ሰብ ማዕከል፤ በተለይም በቤተሰብ ውስጥ ገንዘብ ነክ ችግሮች ከመከሰታቸው አንጻርና ከሚያስከትሏቸው ዘላቂ ጠንቆች እኳ ያ ሲታዩ፤ ከፍተኛ ትኩረት ሊሰጣቸው እንደሚገባ እንገዛለን። እነዚህ ጠንቆች በጋብቻ ፍቺ፤ ራስን ወይም ሌላውን በማጥፋት፤ የተፈጠረውን የገንዘብ እጥረት ለሚሟላት በሚፈጠሙ ወንጀሎች፤ በጭቅጭቅና ጥል፤ እንዲሁም በብዙ ዓይነት የአእምሮና የሰውነት ጤና ጠንቆች ይንጸባረቃሉ። እነዚህ ክስተቶች በዓለማዊያን (ጌታን በማያውቁ ግለሰቦች) ሕይወት ብቻ የተወሰኑ አይደሉም። ክርስቲያን ቤተሰቦችም ከእነዚህ ችግሮች ነጻ አለመሆናቸውን ከክርስትና ዓለም ወይም ከቤተ ክርስቲያን መሪዎች ከምንሰማው ዘገባና ከእያንዳንዳችን የግል ግንዛቤ ልንገመግም እንችላለን።

የገንዘብ ነክ ችግሮች በአጠቃላይ የገንዘብ አያያዝን የተመለከቱ ችግሮች ሲሆኑ፤ በዝርዝር ስናያቸው ግን ሰፋና ጠለቅ ያሉ ባህሪዎችን ያቀፉ ናቸው። ዋናው የእነዚህ ችግሮች መንስኤ በእግዚአብሔር ቃል ላይ ያልተመሠረተ የገንዘብ አያያዝ ነው። የችግሮቹ ባህሪዎች ዝርዝር በሦስት መሠረታዊ ዓባይት ሐሳቦች ሲከፈሉ ይችላሉ፦

- የመጀመሪያው ስለ ገንዘብ ያለን አመለካከት ወይም አስተያየት፤
- ሁለተኛው ከገንዘብ ጋር ያለን ግንኙነት ሲሆን፤ እና
- ሶስተኛው ደግሞ በገንዘብ አያያዝ ላይ የምንለማመደው ተግባራዊ ሁኔታ ናቸው።

በአሁኑ ዘመን የዚህች ዓለም የሥልጣኔ ሂደት በየጊዜው የአፈጣጠኑን ልክ ከፍ እያደረገ ሲሄድ እናያለን። ይህም ማለት ነገሮች በየጊዜው በፍጥነት መቀየራቸው ብቻ ሳይሆን፤ የመቀየራቸውም ፍጥነት ራሱ ደግሞ እየጨመረ መሄዱ ነው። ይህም ሁኔታ ለሁለት መሠረታዊ የገንዘብ ችግሮች መንስኤን መነሻ ወይም ምክኒያት ሆኗል።

- አንደኛው የቁሳቁስን ዓይነትና ብዛትን ማስፋፋት ሲሆን፤
- ሁለተኛው ደግሞ ልዩ ልዩ የገንዘብ ዕዳን መከናከል ተከፋፍሎጂዎችን (ማለትም እንደ ክሬዲት ካርድ የመሰሉትን የብድር ስልቶች) መፈልሰፍና ማሰራጨት ነው።

የመጀመሪያው ችግር፤ ማለትም የቁሳቁስ ዓይነት መብዛትና መስፋፋት፤ ግለሰቦች “እንዲሟላልኝ እሻለሁ” የሚሉትን ነገር ማብዛትና ማካበት ነው። ይህ አሠራር ቀሳቁሱን ማምረትና መፈልሰፍን ብቻ ሳይሆን፤ “ቁሱ ያስፈልገኛል” የሚለውን ፋክቲርና ራስን ከማሳደግ ፍላጎት አኳያ የሚመጣውን የስሜት ግልቢያ በግለሰቦች አእምሮ እንዲሠርዕ አድርጓል። የዚህ ሁኔታ ዓብይ ችግሩ “ይህንን እፈልገዋለሁ” በሚል አንገብጋቢ ስሜት ተገፋፍተው በገን

ዘብ እጥረት ምክንያት ብቻ ከግዢ ውሳኔ ወደኋላ እንዳይሉ፤ በልዩ ልዩ ዘዴ ድርጅታዊ ብድር/ አራጣ አበዳሪዎች ያዘጋጇቸው፤ ሰዎች በቀላሉ በዕዳ ቀን በር እንዲታሰሩ የሚደልሏቸው ወጥመዶች ናቸው። ገንዘብ በዕዳ መልክ በቀላሉ ይገኛል። ነገር ግን የሚያስከፍለው ዋጋ በገንዘብ አንጻር በብዙ እጥፍ ከመሆኑም ሌላ፤ ከሕይወት ዋጋ አሰጣጥ አንጻር ደግሞ ከግምት በላይ የሆነን ችግር ያስከትላል።

የገንዘብ ነክ ችግር መንስዔው ግለሰቦች ስለ ገንዘብ ያላቸው የመጽሐፍ ቅዱስን መሠረታዊ ትምህርት የሚጻረር አመለካከት ነው። በአንጻሩ መፍትሔው ደግሞ ከመጽሐፍ ቅዱስ በመነጨ ዕንሰ ሐሳብ የተመረከዘ መሆን አለበት። ስለዚህም በዚህ ምዕራፍ ከላይ በተጠቀሱት በሦስቱ ዋና ሐሳቦች ማለትም፡ በገንዘብ አመለካከት፤ በገንዘብ ግንኙነትና፤ በገንዘብ አያያዝ ልምምድ ላይ በመመርኮዝ ያሉትን ችግሮች አጠር ባለ ሁኔታ በመዳሰስ ከመጽሐፍ ቅዱስ የምንማራቸውን መፍትሔዎች እናጣናለን።

ለ. የገንዘብ አመለካከት

በክርስትና ዓለም ውስጥ በተደጋጋሚ ስለ ገንዘብ በሚሰጠው ትምህርት ላይ የሚጠቀሰው ክፍል “ገንዘብን መውደድ የክፋት ሁሉ ሥር ነውና፤ እንዳንዶች ይህን ሲመኙ፥ ከሃይማኖት ተሳስተው በብዙ ስቃይ ራሳቸውን ወጉ።”

(1ኛ ጢሞ 6፥10) የሚለው ቃል ነው። እንዲያውም ይህ ዓረፍተ ነገር ከመጠቀሱ ብዛት የተነሳ ብዙ ስለ መጽሐፍ ቅዱስ ምንም የሚያውቁ ሰዎችም እንኳ

ይጠቀሙበታል። አጠቃቀማቸው ደግሞ ከፍተኛ ስህተት የሚያመጣ መሆኑ የሚከሰተው “ገንዘብን መውደድ የክፋት ሁሉ ሥር ነው።” የሚለው ሐሳብ

“ገንዘብ የክፋት ሁሉ ሥር ነው” ብለው ነው መረዳታቸውና መጥቀሳቸው ነው። ይህ የተዛባ አመለካከትና መረዳት ስህተት ከመሆኑም በላይ፤ ዓለማዊ

ያን ብቻ ሳይሆኑ ብዙ ክርስቲያኖችም አዕምሮ ውስጥ ያለ ነው። ሐዋርያው

ጳውሎስ በዚህ መልዕክት ውስጥ ለጢሞቴዎስ በሚጽፍበት ጊዜ በቅድሚያ

ስለ ገንዘብ ሊኖረን ስለሚገባው መረዳትና አመለካከት ለማብራራት ብሎ ነው።

1. የገንዘብና የንብረት ባለቤትና ምንጭ እግዚአብሔር ነው፦

በመዝሙር 24፥1 ንብረት ሁሉ የእግዚአብሔር እንደሆነ ይናገራል “ምድርና ሞላዋ ለእግዚአብሔር ናት፥ ዓለምም በእርስዋም የሚኖሩ ሁሉ።” ይላል። ይህ ጥቅስ ስለ ገንዘብ ያለን አስተሳሰብ እንዲስተካከል በፍጹም አሻራ ሚ ባልሆነ መንገድ መሠረታዊ እውነት ያሳውቀናል። ንብረትነቱ የኛ ካልሆነ ፤ ስለ ገንዘብ ያለን አመለካከትም መንሻ በቅድሚያ የእግዚአብሔር መሆኑን መገንዘብ ነው። ይህንን ሐሳብ በብዙ ጥቅሶች ሲጠቀስ እናያለን። ለምሳሌ፦ በትንቢተ ሐፄ 2፥ 8 “ብሩ የእኔ ነው፤ ወርቁም የእኔ ነው፤ ይላል የሠራዊት ጌታ እግዚአብሔር።” ብሎ ሲናገር እናንባለን። በመዝሙር 50፥ 9-10 እና በ1ኛ ቆሮ 10፥ 26 ይህንን መሠረታዊ ሐሳብ ተገልጾ እናገኘዋለን። የምናየውና በእጃችንም የሚኖረን ሀብት በሙሉ የእግዚአብሔር ከሆነ፤ እኛም ስለ ገንዘብ ያለንን አመለካከት ይህንን ማንጸባረቅ ይኖርበታል። በመሠረቱ ገንዘብና ንብረት የኛ ሳይሆን የእግዚአብሔር ነው።

ግለሰቦችና ቤተሰቦች ይህንን እውነት ተግባራዊ ካላደረጉ ሊያጋጥሟቸው የሚችሉ ችግሮች፦ ስግብግብነት፤ ሀብትንና ንብረትን ለሌላ ሰው አለማካፈል፤ ቀማኞች፤ ለእግዚአብሔርም ቤት አሥራትንና በኩራትን አለመስጠት ናቸው።

2. ገንብዘን መውደድ የለብንም፦

ከላይ እንደተመለከትነውና ሐዋርያው ጳውሎስም በ1ጢሞ 6፥10 እንደገለጸው “ገንዘብን መውደድ የክፋት ሁሉ ሥር” እንደሆነ አይተናል። በጣም የሚገርመው ሐዋርያው ጳውሎስ “ገንዘብን መውደድ የክፋት ሁሉ ሥር

ነው። ማለቱ ነው። ልናስተውለው የሚገባው ጉዳይ ብዙ ዓይነት ክፋት እንዳለ ብናውቅም፤ አብዛኛው ክፋት የሚመነጨው ግን ከገንዘብ መውደድ ጋር በተገናኘ መልኩ መሆኑ ነው። ይህም ማለት ገንዘብን ከመውደዳችን የተነሳ የራሳችን ያልሆነውን የኛ እንዲሆን ከመመኘታችንም በላይ፤ የሌላውን ሰው ሕይወት፤ ሰብዓዊ ክብርና መብት በመግፋት ማድረጋችንም ጭምር ነው። የገንዘብ ፍቅር ለእግዚአብሔር ያለንን ንጹህ አምልኮ የሚተካ ነው። መጠን በሌለው ሁኔታና ሥጋዊ ፍላጎታችን በምኞት ዓለም ውስጥ እንዲዋጥ መፍቀቀድ፤ ቅናትና ሀብትን ማግበስበስ በአጠያያቂ አሠራር እንድንሄድ የሚገፋፉን ናቸው። ዛሬ ስለ ሀብት ብዙ መንፈሳዊና ዓለማዊ ትምህርቶች ይሰጣሉ። ብዙዎቹ የሚያተኩሩት ሀብትን በማካበት ላይ እንጂ፤ ስለ ገንዘብ ሊኖረን ስለሚገባው መጽሐፍ ቅዱሳዊ አመለካከት እንዲሰፋ የሚያደርጉ አይደሉም። የገንዘብ ፍቅር የክፋት ሁሉ ምንጭ ከሆነ፤ በአንድ ጊዜ ገንዘብንና እግዚአብሔር መውደድ አይቻልም ማለት ነው።

ግለሰቦችና ቤተሰቦች ይህን እውነት ተግባራዊ ካላደረጉ ሲያጋጥሟቸው የሚችሉ ችግሮች፡- አለመታዘዝ፤ ስርቆት፤ ማጭበርበር፤ ስግብግብነት፤ መዋሸት፤ ምኞት፤ ቅናት፤ ራስ ወዳድነት ናቸው።

3. በእግዚአብሔር ላይ መደገፍና መተማመን አለብን፦

በእጃችን ያለው ሀብትና ንብረት የእግዚአብሔር ከሆነና ገንዘብን መውደድ ተክክለኛ አመለካከት አለመሆኑን ከተገነዘብን፤ ለምንፈልገው ነገር ሁሉ እግዚአብሔርን መተማመን ይኖርብናል ማለት ነው። የእግዚአብሔር ቃል ይህንን ሐሳብ በግልጽ በተደጋጋሚ ያስተምራል። በፊልጵስዬስ 4፥ 9 “አምላኬም እንደ ባለጠግነቱ መጠን በክብር በክርስቶስ ኢየሱስ የሚያስፈልጋችሁን ሁሉ ይሞላባችኋል።” ይላል። ጌታ ኢየሱስም ይህንን ሐሳብ በማቴዎስ 6፥ 24-34 ባለው ክፍል ሲያስተምር ጠለቅ ባለ ሁኔታ ሲገልፀው እናያለን ፦ “ስለዚህ እሳችኋለሁ፦ ስለ ነፍሳችሁ በምትበሉትና በምትጠጡት ወይም

ስለ ሰውነታችሁ በምትለብሱት አትጨነቁ፤ ነፍስ ከመብል ሰውነትም ከልብስ አይበልጥምን? በማለት ያስተምራል። ይህ በእውነት አስደናቂ ትምህርት ነው። በህይወታችን ይህንን ተግባራዊ ለማድረግ ብዙዎቻችን እንቸገራለን። በንብረት ክምችትና “ለነገ” በምንላት መጠባበቂያ ላይ በማተኮር ራሳችንን ከችግር የምንጠብቅ ይመስለናል። የእግዚአብሔር ቃል ግን፡ ያ የእግዚአብሔር ፈንታ መሆኑንና የእግዚአብሔርን ፈቃድ ሳንከተል በራሳችን መፍጨር ጨር ምንም አስተማማኝ ዋስትናን እንደማንገነባ ይናገራል። የእኛ እምነትና አስተማማኝ ዋስትና በእግዚአብሔር ላይ ከሆነ፤ እግዚአብሔር በሰጠን ትንንሽ ነገር ከታመንንና፤ ሀብትና ንብረትም በመጋቢነት መንፈስና በማስተዋል ሌሎችን ሰዎች እንድናገለግልበትና እንድንረዳበት ከጌታ በአደራነት የተሰጠን እንደሆነ እንድናስተውል ይረዳናል። (1ጢሞ 6፥ 17)

ገለሰቦችና ቤተሰቦች ይህንን እውነት ተግባራዊ ካደረጉ ሊያጋጥሟቸው የሚችሉ ችግሮች፡- በራስ ላይ ብቻ ማተኮር፤ በቃኝ ማለትን አለማወቅ፤ ስለ ሌሎች አለማሰብ፤ ራስ ወዳድነት፡

ሐ. ከገንዘብ ጋር ያለን ግንኙነት

ገንዘብ ሁሉ የእግዚአብሔር ንብረት ከሆነ፤ የሚቀጥለው ጥያቄ “እኛ ከገንዘብ ጋር ያለን ግንኙነት ወይንም መዛመድ ምን ዓይነት መልክን የያዘ መሆን አለበት?” የሚል ነው። የዚህ ጥያቄ መልስ በቃል እግዚአብሔር በምሳሌዎችና በገላጭ ጥቅሶች ቀርቧል።

1. ባለ አደራ ጠባቂዎች

እግዚአብሔር አዳምንና ሔዋንን በመጀመሪያ ሲፈጥራቸው፤ የፍጥረትን ሁሉ ጥበቃና እንክብካቤ ኃላፊነት እንደሰጣቸው በአሪት ዘፍጥረት 1፥ 26-31 እናያለን። ይህ ኃላፊነት “የበላይጠባቂነት/ ገዢነት/ አስተዳዳሪነት”

በሚል የአደራ ኃላፊነት ቢሰጣቸውም፤ እግዚአብሔር ከእነርሱ ጋር የገባው የንብረት ርክክብ ቃል ኪዳን አልነበረም። ነገር ግን እግዚአብሔር የአደራ ኃላፊነትን ነበር የሰጣቸው። ይህ አደራ ሁሉ አቀፍ ነው፤ ስለዚህ ዛሬ የግል ንብረት የምንለውንም ሁሉ ያጠቃልላል።

ይህ ማለት በእኛ ኃላፊነት ሥር ያለው ንብረት ሁሉ በጥንቃቄና ለእግዚአብሔር ክብር በሚውል ሁኔታ መያዝ አለብን ማለት ነው።

2. ታማኝ አገልጋዮች

ሐዋርያው ጳውሎስ በ1ቆሮንቶስ 4፥ 2 “እንደዚህም ሲሆን፥ በመጋቢዎች ዘንድ የታመነ ሆኖመገኘት ይፈለጋል።” ይላል። ስለዚህ ይህ የአደራ ኃላፊነት በቸልተኝነት የምናየው አይደለም። በማቴዎስ 25፥ 14-30 ኢየሱስ ክርስቶስ ስለ ሦስቱ አገልጋዮች ምሳሌ ሲያስተምር፤ ታማኝነት ማለት ምን ማለት እንደሆነ ያብራራል። በዚህ ምሳሌ ታማኝነት ማለት በአደራ የተሰጠን ንብረት ከመጥፋት ወይም ከመባከን መጠበቅ ብቻ ሳይሆን፤ በመልካም ሥራ ላይ እንዲውል ማድረግ ጭምር ነው። ሦስተኛው አገልጋይ ገንዘቡን አላጠፋውም ነበር። ነገር ግን ንብረቱን በመልካም ሥራ ላይ ባለማዋሉ እንዳባከነው ተቆጠረበት።

በኛ ኃላፊነት ሥር ያለው ንብረት ሁሉ የእግዚአብሔር እንደመሆኑ መጠን፤ አያያዛችን በታማኝነት መሆን አለበት። ከዚህ ሐሳብ የምንማረው አንዱ አሥራታችንን በታማኝነት መስጠት ነው (ሚልክያስ 3፥10)። ብዙ የወንጌል ሰባዚዎች እዚህ ሐሳብ ብቻ ላይ ያቆማሉ። ይህ ግን በቂ አይደለም። አሥራታችን ከታማኝነታችን አንዱ ነጸብራቅ ብቻ ነው። ትክክለኛው ታማኝነት ንብረቱን እንደ እግዚአብሔር ንብረት ማስተዳደር ነው። አሥራታችንን በታማኝነት እየሰጠን ቢሆንም እንኳን ንብረቱን ማባከን፤ በማይሆኑ ነገሮች ላይ ማዋል፤ ቸልተኛ ውሳኔዎችን መውሰድ፤ ጥበብ ባልተሞላው ሁኔታ ንብ

ረቱን ማስተዳደርና እግዚአብሔርን በማያስከብር ምሳሌ ንብረቱን መጠቀም ሁሉ ከታማኝነት ውጭ ናቸው።

3. ተጠያቂነት አለብን

በመጨረሻ ላይ ሁላችንም ስለተሰጠን አደራ ተጠያቂዎች ነን። ተጠያቂነታችን “ምን ያህል አሥራት ሰጣችሁ” በሚል መልክ አይደለም። እግዚአብሔር በመዝሙር 50፥ 9-10 “እንዲሁም ከበረትህ ኮርማዎችን፤ ከኅሮሮህ አውራ ፍየሎችን ልወስድብህ አልፈልግም። በዱር ያሉአራዊትና በሺህ የሚቆጠሩ ተራራዎች ላይ የሚሠማሩት የእንሰሳ መንጋዎች የእኔ ናቸው።” ይላል። የራሱ ንብረት ስለሆነ እግዚአብሔር ከኛ ሊቀበል እየጓጓ አይጠብቅም። ነገር ግን ያለብን ጥያቄ፤ በማቴዎስ 25 ላይ እንደሚለው፤ “ከብዙ ዘመንም በኋላ የእነዚያ ባሮች ጌታ መጣና ተቆጣጠራቸው።” እንዳለው፤ እግዚአብሔርም ከሁላችን ጋር እንደዚሁ ይተሳሰባል።

ስለዚህ ሁልጊዜ የምናስተዳድረውን ንብረት በጥበብና በማስተዋል መያዝ አለብን። ይህም ማለት “ምን አትርፈንበታል?” የሚለው ጥያቄን ያዘለ ነው። (Return on Investment-ROI) ይህም ማለት በሥራ ላይ ያዋሉት ገንዘብ በመቶ ስንት ወለድን (ወይም ትርፍን) አመጣ ማለት ነው። አንዱ መቶ እጥፍ ሲያተርፍ ይችላል፤ ሌላው አምሳ በመቶ ያተርፋል፤ ሌላው ደግሞ አስር በመቶ ሲያተርፍ፤ አንዳንዱ ደግሞ ከዋናውም ያነሰ ነገር ሊመልስ ይችላል። በእግዚአብሔር መንግሥት አንጻር “ትርፍ” ማለት ምን እንደሆነ ብንመረምር የቁስ ክምችት እንዳልሆነ እንገነዘባለን። የእግዚአብሔር መንግሥት ትርፍ ማለት ቁሳዊና ጊዜያዊ ንብረት ሳይሆን፤ ዘላለማዊ ትርፍ ነው። ትርፉ መንፈሳዊና ህብረተ-ሰብአዊ መልክ አለው (spiritual-social return on investment) ። ይህም የእግዚአብሔር መንግሥት በልዩ ልዩ ህብሩ መስፋት ፥ የእግዚአብሔር ክብር መገለጥና ፥ የነፍሳትም ወደ መንግሥቱ ማምጣት

የአደራችን ዋናው ትኩረትና በዘመናችንም መጨረሻ የአገልግሎታችን ጣር ያ ሊሆን ይገባዋል።

መ. የገንዘብ አያያዝ

1. አሥራትና የለጋስነት ስጦታ፥

በአራት ዘሌዋዊያን 27፥ 30 እንደምናየው “የምድርም አሥራት ወይም የምድር ዘር ወይም የዛፍ ፍሬ ቢሆን፥ የእግዚአብሔር ነው፤ ለእግዚአብሔር የተቀደሰ ነውና።” ይላል። እንዲሁም በዚሁ መጽሐፍ ምዕራፍ 22፥22 “እውር ወይም ሰባራ ወይም ጉንድሽ የሆነ ወይም የሚመግል ቁስል፤ እከካም ወይም ቋቋቻም ቢሆን፥ እነዚህን ሁሉ ለእግዚአብሔር አታቅርቡ፤” ይላል። አንደኛው ጥቅስ በቅድሚያ በብሉይ ኪዳን የተደነገገውን ግዴታ ማለትም አሥራትን ስለመስጠት ይናገራል። ሁለተኛው ደግሞ ለእግዚአብሔር የምንሰጠው ሁሉ ከመልካሙና ካሣረው እፍታ መሆን እንዳለበት እንማራለን።

አሥራትን መስጠት በአዲስ ኪዳን አልተሻረም። ኢየሱስ ክርስቶስ በማርቆስ 12፥41-44 ስለአንዲት መበለት መስጠት ሲያስተምር ይህ የአሥራት ህግ ምን ያህል የጠበቅ መሆን እንዳለበትና የበለጠ ለሚሟላት አስቸጋሪ የሆነ መሆኑን ይናገራል። ሐዋርያው ጳውሎስም በተደጋጋሚ ስለ መስጠት ሲያስተምር ልባችን ምን ያህል መስተካከል እንዳለበት ይናገራል (ለምሳሌ፥ 2ቆሮ 9፥ ከቁጥር 5 ጀምሮ)። ስለዚህ የሚጠበቅብን አሥራት መስጠታችን ብቻ ሳይሆን፤ ያንንም በንጹህና ልብና በደስታ እንድንሰጥ ነው። በተጨማሪም ስለ ገንዘብ አያያዝ ብዙ የምናስበውና የምናቅደው ሁሉ ዋናው ዓላማ ለጌታ አገልገሎት የምንሰጠውን አስራትና መባ ለማሳደግ ነው።

ዳሩ ግን ለጋሥነት ከአሥራት ውጭ የምናደርገው ነው። በቅድሚያ ከአሥራታችን አልፎ ለሌሎች ሰዎችና አገልግሎቶች ልንሰጥ ያስፈልጋል።

ለምሳሌ፡- ለቤተ ክርስቲያን፣ ለበጎ አድራጎት ድጎማ፣ እና ለሌሎች መንፈሳዊ ድርጅቶች መስጠትን ሲጨምር፣ ደሆችን መርዳት ወይም አለመርሳት ግን ከእግዚአብሔር የተሰጠን የብሉይና የአዲስ ኪዳን ትዕዛዝ ስለሆነ በየጊዜው ልናደርገው ይገባል። በድርጅታዊ መልክ ብቻ ሳይሆን፣ በግልና በቤተሰብ ደረጃም ይህ የለጋስነት ስጦታ መለማመዳችን አስፈላጊ ነው።

አንዳንድ ጊዜ በቤተሰብ ውስጥ እንኳን ሚስት ሳታውቅ ባል ለገዛ ዘመዶች መስጠት፣ እንዲሁም ባል ሳያውቅ ሚስት ለገዛ ዘመዶችዋ ድጋፍ ወይም ድጎማ ማድረግ ይፈልጋሉ። እንደ እግዚአብሔር ሰዎችና እንደ ክርስቲያኖች ይህ ማድረግ ትክክል አይደለም። አንደኛ ይህን ማድረግ ማለት መዋሸት ማለት ነው። እንዲህ ዓይነቱ ድርጊት በክርስቲያኖች መካከል፣ በተለይም “በእግዚአብሔር ምስሰነት ተዋቅሯል” በምንለው ጋብቻ ውስጥ ቦታ የለውም። ሁለተኛ ድጎማ ያስፈልገዋል ስለተባለው የባል ዘመድ ሚስት፣ እንዲሁም ስለ ሚስት ዘመድ ደግሞ ባል ሙሉ መረዳት ኖሮአቸው “ያንተ ትብስ ያንቺ ትብስ” በሚል መንፈስ ይህንን ማድረግ አለባቸው እንጂ ድብብቆሽ ውስጥ መግባት የለባቸውም። ባል በሚስት ዘመድ ላይ መጨነን የለበትም ሚስትም እንደዚሁ። ሐዋርያው ጳውሎስ በ1ኛ ጢሞ. 5፥8 ላይ ይህንን በጣም በጠበቀ አቀራረብ ዕፎታል፡ “ነገር ግን ለእርሱ ስለሆኑት ይልቁንም ስለ ቤተሰቦቹ የማያስብ ማንም ቢሆን፣ ሃይማኖትን የካደ ከማያምንም ሰው ይልቅ የሚከፋ ነው።”


ለጋስነታችን በዚያ ብቻ አያበቃም። ኢየሱስ ክርስቶስ ሲያስተምር ባልንጀራህን እንደራስህ ውደድ ብሏል። ባልንጀራችን ደግሞ በዓለም ላይ ያለው እግዚአብሔር በአምሳሉ የፈጠረው ሰው ሁሉ እንደሆነ የታወቀ ነው። ሐዋርያው ዮሐንስም በ1ኛ ዮሐንስ 3፥17 “ነገር ግን የዚህ ዓለም ገንዘብ ያለው፣ ወንድሙም የሚያስፈልገው ሲያጣ አይቶ ያልራራለት ማንም ቢሆን፣ የእግዚአብሔር ፍቅር በእርሱ እንዴት ይኖራል? ልጆቹ በሥራና በእውነት እንጂ በቃልና በአንደበት አንዋደድ።” ይላል። ይህ ማለት ድኅን መርዳት

በችሎታችን ውስጥ ሆኖ እያለ፥ ሳንረዳ መተው በእግዚአብሔር ፊት ተቀባይ ነት የሌለው ከመሆኑም በላይ፤ ተጠያቂነትም ውስጥ ያስገባናል።

ስለዚህ አሥራታችን የራሱን የሆነውን ለእግዚአብሔር መልሰን የመ ስጠታችን አምልኮ ሲሆን፤ የቀረውአምልኮአችን ደግሞ ለጋሥነታችን ወይም የተቸገሩትን በሚያስፈልጋቸው መርዳታችን ነው። ለገንዘብ አያያዝ ይህ መሠረታዊና ዓብይ ሐሳብ ነው።

2. ዕዳ፥ በአቅም መኖር፥ መጎምዝታና ስግብገብነት

ስለ ገንዘብ ያለን አመለካከት ትክክለኛውን መልክ ካልያዘ ብዙ ችግር ች ይከሰታሉ። እነዚህ በዛሬው ህብረተሰብ ውስጥ በተለይም በቤተሰብ መካከል ከፍተኛውን የአንድነት ጠንቅ መነሻና ምክንያቶች ናቸው። ስለ ገንዘብ ያለን አስተያየት በቃሉ ካልተመሠረተ ብዙ ችግሮችን ሊያስከትል መቻሉ የታወቀ ነው።



እላይ እንዳየነው በቃሉ ካልተመሠረትን የምናስከትለው የመጀመሪያው ችግር ራስ ወዳድነታችን ነው። በመዝሙር 119፥ 36 “ልቤን ወደ ምሥክርህ አዘንብል፥ ወደ ስስትም አይሁን።” ይላል። ይህ ቃል የመጀመሪያው ዓላማችን የእግዚአብሔርን ሕግ መጠበቅ እንደሆነ ያስተምረናል። ከዚህም አልፎ በምሳሌ 18፥1 “መለየትን የሚወድ ምኞቱን ይከተላል፥ መልካሙንም ጥበብ ሁሉ ይቃወማል።” በማለት ራስ ወዳድ ሰዎች ምን ያህል የራሳቸውን ፍላጎት ብቻ ለማሟላት ወደኋላ የማይሉ እንደሆነ ይናገራል። ያዕቆብ 3፥14 ላይ “ነገር ግን መራራ ቅንዓትን አድመኝነት በልባችሁ ቢኖርባችሁ አትመኩ፤ በእውነትም ላይ አትዋሹ።” ይላል። እነዚህ ሁሉ ክፍሎች ራስ ወዳድነት ምን ያህል ጠንቅ እንደሆነ ነው የሚናገሩት።

ራስ ወዳድነት ወደ መሳምዣት ይመራል። መሳምዣት በመጽሐፍ ቅዱስ በብዛት “መመኘት” በሚለው ቃል ይጠቃለላል። በዘጸአት 20፥17 አሠርቱ ትዕዛዛት ሲዘረዘሩ ከተጠቀሱት አንዱ “አትመኝ” ይላል። በሚክያስ 2፥ 2 ደግሞ “በእርሻው ላይ ይመኛሉ፥ በግዴታም ይይዙታል፥ በቤቶችም ላይ ይመኛሉ፥ ይወስዱአቸውማል፤ ሰውንና ቤቱን፥ ሰውንና ርስቱንም ይነጥቃሉ።” የሚለው ቃል መሳምዣት በምን ዓይነት ተግባራት እንደሚንጸባርቅ ይናገራል። ተከታዩ ድርጊት ቀማኛነት ወይም የራስ ያልሆነውን መውሰድ ነው። ይህ ተግባር ካቅም በላይ ከመኖር ብዙም ልዩነት የለውም። የሌላውን ሰው ንብረት ስንቀማ የግል ንብረት ለማድረግ የምንሞክረው እኛ ሠርተንና አትርፈን ለማምጣት የማንችለውን ነገር ነው። ካቅም በላይም ስንኖር እንዲሁ በሥራችን ልናመጣው በማንችለው ኑሮ ውስጥ እንዘፈቃለን ማለት ነው። እንደ ያዕቆብ አባባል ይህ ምኞት መጨረሻው መልካም አይደለም። “ትመኛላችሁ ለእናንተም አይሆንም፤ ትገድላላችሁ በብርቱም ትፈልጋላችሁ፥ ልታገኙም አትችሉም፤ ትጣላላችሁ ትዋጉማላችሁ፥ ነገር ግን አትለምኑምና ለእናንተ አይሆንም፤ ትለምናላችሁ፥ በምቸቶቻችሁም ትከፍሉ ዘንድ በክፉ ትለምናላችሁና አትቀበሉም።” (ያዕቆብ 4፥ 2) መሳምዣት ትልቅ ችግርን ያመጣል፤

ከዚህም በላይ ምንም ዓይነት እርካታን አይሰጥም፤ ምክንያቱም የሚጎመዱ ሰዎች ዓይኖቻቸውንና ልባቸውን ከጌታ ዞር አድርገዋልና።

ጌታ ኢየሱስ ክርስቶስ ሲያስተምር ከአቅም በላይ መኖርን የነገሮችን ወጪ ቀደም ብለን ሳናይ ዝም ብለን ዘው ብለን ወደ ቤት ግንባታ ብንገባ ሰዎች እንደሚያፈሁብን ተናግሯል። በሉቃስ 14፥28-30 ገንዘብ ከማውጣታችን በፊት ምን ያህል አቅም እንዳለን ቀድመን ማሰብ እንዳለብን ይናገራል። አንድ ግለሰብ ቤቱን ከመሥራቱ በፊት ሂሳቡን አውጠንጥኖ ከችሎታው ጋር ካላመጣጠነ ስለሚያጋጥመው መጨረሻ ሲናገር ለዛሬውም ትውልድ ትልቅ ትምህርትን ያቀፈ ሐሳብ ነው የሚያቀርብልን። ለዚህ ነው ሰዎች ከአቅም በላይ ወደ ሆነ ዕዳ የሚገቡት። ከአቅም በላይ መኖር ወደ ከባድ ዕዳ ይመራል።

ዕዳ በቀላል መከማቸቱን የሚያሳይ ምሳሌ				
	መስከረም	ጥቅምት	ሐዳር	የነሐሴ ወር
ካለፈው ወር የተላለፈ ቀሪ	\$100.00	\$-	\$-	\$100.00
የወሩ ገቢ	\$4,500.00	\$4,600.00	\$4,500.00	\$13,600.00
የወሩ ወጪ	\$4,600.00	\$4,700.00	\$4,600.00	\$13,900.00
ከገቢ ቀሪ	\$-	\$(100.00)	\$(100.00)	\$(200.00)
ማስተካከያ ብድር (ክሬዲት ካርድ)	\$-	\$100.00	\$100.00	\$200.00
በነሐሴ ወር የተከማቸው ብድር			\$200.00	
በነሐሴ ወር የተቃጠለው ተቀማጭ			\$100.00	
በአጠቃላይ የኋሊት እርምጃ			\$300.00	
ይህ ቢቀጥል በዓመት ክሬዲት ካርዱ \$1000 ወይም የበለጠ ሊሆን ይችላል።				
ባህርይ ካልተለወጠ በአምስት ዓመት ከነ ወለዱ ከ\$6000 ሊያልፍ ይችላል።				

ከላይ ያለውን ሰንጠረዥ በምናጠናበት ጊዜ፤ ሰዎች ባቅማቸው ካልኖሩ ያላቸው አማራጭ መበደር መሆኑን እናያለን። በዚህ ምሳሌ፤ በመስከረም ወር የቤተሰቡ ገቢ \$4500 ነበር። ወጪያቸው ደግሞ \$4600 ነበር። ይህም

ማለት ከገቢያቸው በላይ የ\$100 ወጪ አለባቸው ማለት ነው። ደግነቱ ያስቀመጧት \$100 ስለነበረች ዕዳ ውስጥ አልገቡም። በጥቅምት ወር ግን ምንም ተቀማጭ አልነበራቸውምና ከገቢያቸው በላይ የሆነችውን \$100 ብር በክሬዲት ካርድ (ብድር) ከፈሏት። በሕዳርም ወር ይህንኑ አደረጉ። ስለዚህ በሦስት ወር ጊዜ ውስጥ የክሬዲት ካርድ እዳቸውን ሁለት ሙቶ ብር ጨመረ። በተረፈም የነበረቻቸው \$100ም ጠፋች።

ይህንን ነገር በነጠላው ስናየው፣ ብዙም ችግር አይመስልም። “በወር \$100 ምን አላት?” ልንል አንችል ይሆናል። በቀላሉ መክፈል ይቻላል ብለን እንገምት ይሆናል።

ነገር ግን ችግሩን ጠለቅ አድርገን ስንመለከት፣ በመጀመሪያ የባህርይ ችግር እናያለን። በሦስቱም ወራት ወጪያቸው ከገቢያቸው በላይ ነው። እዚህ ላይ ዋናው ችግር፣ ይህ ባህርይ ካልተለወጠ በምንም መንገድ እዳቸውን መሸፈን አይችሉም። እዳቸው ዝም ብሎ እየተከማቸ ይሄዳል። ከየት አምጥተው ያንን \$100 መክፈል ይችላሉ። የነገሩ መፍትሄ ገቢያቸውን መጨመር ወይም ወጪያቸውን መቀነስ ነው። ለብዙ ሰዎች ገቢያቸውን መጨመር ቀላል አማራጭ አይደለም፤ ምክንያቱም አሁን ከሚሰሩት በላይ ለመስራት ጊዜ ውም ጉልበቱም ስለማይኖራቸው ቀላል አይሆንላቸውም። ስለዚህ ያላቸው አማራጭ ወጪያቸውን መቀነስ ነው። ወጪያቸው ግን በመካምገፍት ተገፍቶ ከአቅም በላይ በመኖር የመጣ ከሆነ የዚህ ባህርይ ለውጥመሠረታዊ መንፈሳዊ እድላትን ይጠይቃል።

በየወሩ \$100 እዳ ውስጥ መግባት በአምስት አመት ውስጥ ሳይታስብ እስከ \$6,000 ሊደርስ ይችላል። ብዙ ክሬዲት ካርዶች ከ18 በሙቶ በላይ ወለድ ያስከፍላሉ። በዚያም ላይ ተበዳሪው የገንዘብ እጥረት ካለበት የተወሰነ ች ብቻ እየከፈለ እድሜ ልኩን የእዳ ቁራኛ ሆኖ እንዲቀር ያደርጉታል።

ከሥር ያለው ሰንጠረዥ የክሬዲት ካርድ እዳ ምን ያህል አከባሪ እንደሆነ የሚያሳይ ምሳሌ ነው።

የክሬዲት ካርድ ቀንበር		
	የፈቀደው አናሳው ክፍያ ቢደረግ (Minimum Payment)	ጨመር ተደርጎ በየወሩ ቢከፈል
የእዳው መጠን ሲጀመር	\$3,000	\$3,000
አመታዊ ወለድ (በመቶ)	18%	18%
የወር ክፍያ	\$60	\$110
ለመክፈል የሚፈጀው ጊዜ (ሌላ እዳ ሳይጨመርበት)	7 አመት ከ10 ወር	3 አመት
በአጠቃላይ የሚያስጠጣው ወጪ	\$5,587	\$3,887
ከብድሩ በላይ (ለወለድ የተከፈለው)	\$2,587	\$887
የተለያዩ የክሬዲት ካርድ ኩባንያዎች ወለዱን በተለያዩ ሜገንድ ይተምናሉ። ይህ ምሳሌ ከነዚህ አንዱን ይከተላል።		

ይህ ቤተሰብ \$3,000 እዳ በክሬዲት ካርድ ላይ ነበረው። በቤተሰቡም የለመደውን የተዝናና የኑሮ ደረጃ በምንም አይነት መለወጥ ስለማይሻ አናሳውን ወርሃዊ ክፍያ ለማድረግ ይወስናል(ሚኒመም ፔይመንት)። ይህም በወር \$60 ነው። የክሬዲት ካርዱ ኩባንያዎች ይህንን በደስታ ይፈቅዳሉ። ወደታች ቀጥለን ስናይ ለምን እንደሆነ ይገባናል።በ\$60 ብር ክፍያ ከፍሎ ለመጨረስ 7 አመት ከ10 ወር ይፈጃል። በአጠቃላይ \$5,587 ያስከፍላል። ይህም ከመጀመሪያው እዳ በ\$2,587 ይበልጣል። ከእጥፍ ብዙም አያንስም ማለት ነው። ቤተሰቦቹ ወጪያቸው በጣም ከፍ ያለ ስለሆነ (ያለ እቅም መኖር)፤ \$60 በወር የሚለውን አማራጭ ይወስዳሉ። ይህንን እዳቸውን ይጨምረዋል። እዳቸው በሌሎች ግዢዎች እየጨመሩ ከሄዱ ደግሞ በጭራሽ እድሜ ልካቸውን ከፍለው ወደማይጨርሱበት ደረጃ ሊደርሱ ይችላሉ።

አንዱ አማራጭ መንገድ ቀበቶአቸውን ጠበቅ አድርገው ተጨማሪ \$50 (በድምሩ \$110) በየወሩ ቢከፍሉ በሦስት አመት እዳቸውን እንደሚያጠቃልሉና የሚከፍሉት ገንዘብ በጣም የቀነሰ እንደሚሆን እናያለን። በአጠቃላይ \$3,887 ቢከፍሉ ይህ ከበፊቱ በ\$1,700 ያነሰ ነው።

ስለዚህ እዳ ሳይታሰብ እንደ ጠንካራ ሐረግ ተጠምጥሞ መፈናፈሻ የሚነሳ ቀንበር መሆኑን ማወቅ ይኖርብናል። ቢቻል ዋጋው እያደገ ለሚሄድ ንብረት ግዢ (እንደ ቤት ወይም መሬት ዓይነት) ካልሆነ በቀር ለቁሳቁስና የመሳሰሉ ጥቃቅን ነገሮች እዳ ውስጥ አለመግባት ይመረጣል። እዳ ውስጥ ያሉ ደግሞ ቢችሉ ክፍያቸውን ጨምረው በዓመታት ሂሳብ በጣም ብዙ ገንዘብ ያድናሉ። ዋነው ነገር ግን አመለካከታቸውን በእግዚአብሔር ቃል የተመሠረተ እንዲሆን መትጋታችን ነው። የነገሮች ክምችት ምንም አያረካንም። ጌታችን ኢየሱስ ክርስቶስ ደቀመዛሙርቱን በሉቃስ 12:15 እንዳስተማረው “የሰው ሕይወት በገንዘቡ ብዛት አይደለምና ተጠንቀቁ፤ ከመኅምጃትም ሁሉ ተጠበቁ አላቸው።”

3. ሥራ ግጥናና ሐቀኝነት

የእግዚአብሔር ቃል በቅድሚያ “ለሥራ የማይወድ አይብላ” (2ኛ ተሰሎንቄ 3:10) ብሎ ይናገራል። የእግዚአብሔር ቃል ስለ ሥራ የሚያስተምረን እንድንሠራ ነው። ይህም በቅድሚያ ካየነው ከአደራ ኃላፊነታችን ጋር አብሮ የሚሄድ ተግባር ነው። በመዝሙረ ዳዊት፣ በመጽሐፈ ምዕሌና በመጽሐፈ መክብብ በተደጋጋሚ ስንፍናን ሲያወግዝ እንገነዘባለን። በአፈሶን 4: 28 “ነገር ግን በዚያ ፈንታ ለጎደለው የሚያካፍለው እንዲኖረው በገዛ እጆቹ መልካም እየሠራ ይድከም።” ብሎ ሐዋርያው ጳውሎስ ስለሥራ አስፈላጊነት ያስተምራል። በተጨማሪም በቆላስይስ 3: 23 ሳይ ሥራችን ሁሉ በትጋት፣ ለጌታ እንደምንሠራ መሆን እንዳለበት ይናገራል። እነዚህ ስለሥራ የምንማራቸው

ው ነገሮች መሥራት እንዳለብን፤ ሥራ ምክንያት እንዳለውና እግዚአብሔር ስለፈጠረው ፍጥረት ሁሉ የተሰጠንን አደራ፤ እንዲሁም ስለራሳችንና ስለሌሎች የተሰጠንን ኃላፊነት መወጣት እንድንችል እንደሆነና፤ ስንሠራ በትጋትና በታማኝነት መሆን እንዳለበት ነው።

በንግድም ሥራ ላይ በሠማራት የሥራ ዓይነት ነው። ከተቀጣሪነት ሥራ ትንሽ ለየት የሚያደርገው ነጋዴው የራሱ አለቃ ሆኖ መሥራቱ ነው። ይህም ማለት ነገሮችን በተለያየ መንገድ ሊሠራ የሚያስችሉትን መንገድ መከተል ይችላል ማለት ነው። ተቀጣሪ ሆኖ ከሚሠራው በተሻለ ሁኔታ ነጋዴ

የበለጠ የጊዜ ፣ የሐሳብና የውሳኔ አሰጣጥ ነፃነት አለው። በ1ኛ ተሰሎንቄ 4፡ 11 ሐዋርያው ጳውሎስ “የራሳችሁንም ጉዳይ ልትጠነቀቁ፥ እንዳዘዝናችሁም፥ በውጭ ባሉት ዘንድ በአግባብ እንድትመላለሱ፥ አንዳችም እንዳያስፈልጋችሁ በእጃችሁ ልትሠሩ እንለምናችኋለን።” ይላል። እንደገና እዚህ ላይ ስንፍናን ማስወገድ እንዳለብንና መሥራት እንደሚገባን ሲያስተምረን፤ በገዛ እጃችን መሥራት (እኛው ራሳችን በሥራ ላይ መሰማራት) እንዳለብን ይጠቅሳል። አንዳንዴ በንግድ ሥራ የተሰማሩ ባላቸው ነፃነት ምክንያት ህግን ለመስበርና ለመጣስ ይፈተኑ ይሆናል። እነዚህም ነገሮች ቀረጥ ክፍያ ላይ፤ ደንበኛን

በማስከፈል ላይወይም የሚሰጡት አገልግሎት ለራሳቸው ገንዘብን በሚያድን ሁኔታ በመስጠት በሚወስዷቸው እርምጃዎች ሊሆን ይችላል። የእግዚአብሔር ቃል እንደዚህ አይነት ሁኔታዎች ብዙ መመሪያዎችን ይሰጠናል። በምሳሌ 13፡11 “በችኮሳ የምትከማች ሀብት ትጎድላለች፤ ጥቂት በጥቂት የተከማቸች ግን ትበዛለች።” እንዲሁም በምሳሌ 20፡ 21 ላይ “በመጀመሪያ ፈጥኖ የተከማቸ ርስት ፍጻሜው አይባረክም።” ይላል።

እነዚህ ጥቅሶች የሚያተኩሩት አሰራራችን በሙሉ በሐቀኝነት መሆን እንዳለበት ነው። ይህ በንግድ ሥራ ብቻ ሳይሆን በግልና በቤተሰብ ደረጃም መሆን አለበት። መንግስትን፣ የክሬዲት ኩባንያዎችን፣ ወይም ሌሎችን ማጭበርበር ትክክል እንዳልሆነ ቃሉ ይናገራል። በታማኝነት ሥራችንና ንግ

ዳኝንን ማካሄዳችን ከእግዚአብሔር የተሰጠንን አደራ የምንወጣበት እንዳ መንገድ ነው።

4. የገንዘብ አያያዝ መሠረታዊ መመሪያ

በገንዘብ አያያዝ ላይ የመጀመሪያውና አስፈላጊው ነገር በሉቃስ 14፡ 28-30 የተጠቀሰው ጽንሰ ሐሳብ ወይም መሠረታዊ ሐሳብ ነው። ይህም እንደ እግዚአብሔር ቃል በማስተውል ማቀድና ማደራጀትን ያመለክታል። ማደራጀት (እቅድና የአፈጻጸም ቅንብር) ይህንን እርምጃ ለማሟላት በቅድሚያ ማወቅ ያለብን “ምን ላይ ነው ያለነው?” የሚለውን ጥያቄ መልስ ነው። እቅድ እንደ መንገድ ካርታ ነው። ይህ ካልሆነ፤ ካርታውን ከመሳሳችን በፊት የት ቦታ እንዳለን ማወቅ ይኖርብናል። ይህ ከመንፈሳዊ ሕይወታችን ብዙም የተለየ አመለካከት የለውም። መንፈሳዊ ሕይወታችን እንዲስተካከል በጌታ ፊት ንስህ እንደምንገባ ሁሉ፤ በገንዘብም በኩል በምን ቦታ ላይ እንዳለን በግልጽ ማወቅ ይኖርብናል።

ለዚህ አላማ የምንጠቀምባቸው ሁለት ዓይነት የሂሳብ ዘገባዎች ናቸው። የመጀመሪያው የንብረት ዝርዝርን የሚያሳይ ባላንስ ሺት (Balance Sheet) የሚባል ዘገባ ነው። የዚህ አሠራር/ተግባር ንብረታችንና እዳችንን እንዲሁም ቀሪ ንብረታችንን በዝርዝር ማቅረብ ነው።

የግል ንብረትና እዳ ዝርዝር መስከረም 1 2001 (እ.ኤ.አ.)	
ንብረት	በእለቱ ቢሸጥ ሊያወጣ የሚችለው የገበያ ዋጋ
በባንክ ተቀማጭ ገንዘብ ድምር	\$10,000.00
በስፋቶችና ሌሎች ኢንሼስትመንቶች	\$18,000.00
የቤት ውስጥ እቃዎች	\$11,000.00
መኪናዎች	\$30,000.00
ቤት	\$450,000.00
ሌላ ንብረት	-
በእጅ ያለ ንብረት	\$519,000.00
እዳዎች	
ክሬዲት ካርድ	\$7,500.00
የባንክ ላይን እፍ ክሬዲት	\$4,200.00
የመኪና ብድር	\$22,000.00
ለቤት ግዢ የባንክ እዳ	\$400,000.00
ሌላ እዳ	-
እዳ በአጠቃላይ	\$433,700.00
ቀሪ ንብረት	\$85,000.00
እዳና ቀሪ ንብረት	\$519,000.00

በዚህ ላይ እንደምናየው፣ ይህ ቤተሰብ የተወሰነ ገንዘብ በባንክ አለው። በተጨማሪም ትንሽ ኢንሼስትመንቶች አሉት። ቋሚ ንብረታቸው ቤት፣ መኪናና የቤት እቃን ያካተተ ነው። እዚህ ላይ ንብረታቸው፣ ዘገባው በሚቀርብበት ጊዜ በገበያ ቢውል በሚያወጣው ዋጋ ተመን ነው የቀረበው። ይህንን ዘገባ ግለሰቦች ለብድር በሚሄዱ ጊዜ ባንኮች እንዲያቀርቡ ይጠይቋቸዋል። እዳቸው የክሬዲት ካርድ፣ የባንክና የመኪና ብድር ናቸው። ቀሪ ንብረታቸው

ው \$85300 ነው። ይህ ማለት ያላቸው ንብረት ሁሉ ተሽጦ እዳቸውን ቢከፍ ል \$85000 ይተርፋቸዋል ማለት ነው።

የገንዘብ አስተዳደር አንዱ ዓብይ አላማ “ቀሪ ንብረት” የተሰኘው ማሳደግ ነው። ቀሪ ንብረት የሚያድገው በእጃችን ያለው ቋሚ ንብረት ሲጨምርና እዳችን እየቀነሰ ሲመጣ ነው። ይህንን ዘገባ በየዓመቱ ብናዘጋጅ ቀሪ ንብረታችንን ወደ ምን አቅጣጫ እየሄደ እንደሆነ ለመቆጣጠር እንችላለን።

ይህ ዘገባ እንደ ራጅ ነው። የተሳነውን ራጅ ሰዎች አይተው ስለኛ የገንዘብ ጤንነት ብዙ ነገርን መገምገም ይችላሉ። አንዳንድ ጊዜ ቀሪው ገንዘብ በጣም ትንሽ የሚሆንበት ጊዜ አለ። ይህም በእዳ ብዛት ወይም በንብረት የገበያ ዋጋ መውደቅ የመጣ ሊሆን ይችላል። ይህ ታይቶ የማያስፈልገው እርምጃ ሊወሰድ ይችላል። ቤተሰቦች ከጊዜ ወደ ጊዜ ይህንን ዘገባ እያዩ የንብረታቸውን ራጅ ማንሳት ይኖርባቸዋል።

ሁለተኛው ዘገባ የወጪና የገቢን ዝርዝር የሚያሳየው የገቢ ሰነድ (ኢንካም ስቴትመንት - Income Statement) የተሰኘው ነው። ይህም በተወሰነ ጊዜ (በወር ወይም በዓመት ወይም እንዲሁ ዓይነት ርዝመት ባለው ጊዜ) ያሉትን ገቢዎችና ወጪዎች የሚያሳይ ነው። ይህ ዘገባ ደግሞ እንደ ታሪክ ወይም እንደ ፊልም ነው። ለምሳሌ ለአንድ ወር ሙሉ የጠጣውንና የገባውን ሲነግረን አቅማችንን፣ እየደኸየን ወይም እየበለፀግን እንደመጣን እንደሆነ ለማየት እንድንችል ይረዳናል።


የወጪና የገቢ ዝርዝር	
ከመስከረም 1 እስከ 30 2001 (እ.አ.አ)	
ገቢ	የወጥ ገቢና ወጪ
የባለ የወር ደሞዝ (ከቀረጥ በፊት)	\$3,600.00
የሚስት የወር ደሞዝ (ከቀረጥ በፊት)	\$3,200.00
ሌላ ገቢ	-
በእጅ ያለ ንብረት	\$6,800.00
ወጪ	
-	
የቤት ኪራይ ወይም እዳ ክፍያ	\$2,380.00
ምግብ	\$820.00
የእዳዎች ክፍያ	\$1,200.00
መመላለሻ፣ ቤንዚን፣ ኢንሹራንስ	\$300.00
ህክምና/ ዋስትና	\$800.00
ልብስ	\$150.00
ስልክና ኮረንቲ የመሳሰሉ	\$275.00
የቤት አስተዳደር ወጪዎች	\$200.00
የልጆች ትምህርት ቤት	\$100.00
የልጆች ሞግዚት	\$50.00
መዝናኛና የአረፍት ጊዜ	\$220.00
እስራትና ድጎማዎች	\$650.00
ጥቃቅን ወጪዎች	\$30.00
ወጪ በአጠቃላይ	\$7,175.00
ከወጪ ቀሪ (በእንድ ወር)	(\$375)

ከላይ እንደምናየው ይህ ዘገባ በወር ምን ያህል ገንዘብ እንደምናገኝና በምን ላይ እንደምናውለው ያሳየናል። በተጨማሪም “በየወጥ እያተረፍን ነው

ወይስ እዳ ውስጥ እየገባን ነው?” የሚለውን ጥያቄ መመለስ እንድንችል ይረዳል።

ከላይ ያሉትን ሁለቱን ስንጠረገሮቻች ስናጠና፤ የመጀመሪያው የት ቦታ ላይ እንዳለን ሲያሳየን ሁለተኛው ደግሞ በምን ዓይነት አካሄድ እየሄድን እንደሆነ ያስረዳናል። ይህንን ካወቅን ሁኔታችንንና አቅማችንን እንረዳለን። ከዚህ በኋላ፤ የሚቀጥለው ዓመታዊ እቅዳችንን ማውጣት ይሆናል።

ዓመታዊ የሂሳብ በጀት ሲዘጋጅ “ምን ዓይነት መልክ ሊኖረው ይገባል?” የሚል ጥያቄ የማንኛውም አሳቢ ሰው ጥያቄ ነው። ብዙዎች እንዴት አድርገው ቢያዋቅሩት ጤናማ የገንዘብ አያያዝ ሊፈጥሩ እንደሚችሉ አይገነዘቡም። ከዚህ በታች የሚታየው በጀታችን እንዴት ሆኖ ቢዋቀር ጠቃሚ እንደሆነ ከሚቀርቡት አንዱ ሐሳብ ነው።



ከላይ እንደምናየው ብዙ የገንዘብ አያያዝ አማካሪዎች ለቤት ኪራይ ወይም ለቤት ግዢ የተበደርነው የባንክ እዳ ክፍያ የምናወጣቸው ወጪዎች ቢበዛ ከ30% ማለፍ የለባቸውም። እንዲያውም አንዳንድ አማካሪዎች ይህ ወጪ ከ25% ባያልፍ ይመረጣል ይላሉ። የዚህ አደላለደልአንዱ ችግር ግን የቤት ዋጋ በጣም እየጨመረባቸው ባሉ ከተማዎች እስከ 35% ሊደርስ መቻሉ ነው። ቢሆንም ዋናው ነጥብ ይህ ክፍያ ከወር ገቢያቸው 30% ማለፍ ሊጀ

ምር፤ ለቀረው አስፈላጊ ወጪ የሚመደበው መጠን ይቅንብረናል ማለት ነው። ብዙ ባንኮች ይህንን 30% እንደ መመሪያ በመጠቀም የተበዳሪውን መልሶ የመክፈል ችሎታ ይተምኑበታል። ስለዚህ ለቤተሰቦችም ቢሆን ጥሩ መለኪያ ነው።

ሁለተኛው ክፍል በየወሩ ቋሚ የሆኑና ተመናቸው የማይለዋወጥ መጪዎችን ያዘለ ነው። እነዚህም ለምግብ፣ ለስልክ፣ ለኢለክትሪክና ለጋዝ ክፍያ፣ ኢንሹራንስና ለመሳሰሉ ሊተው ለማይችሉ ወጪዎች የሚመደብ የበጀት ክፍል ነው። ለዚህም ክፍል ከአጠቃላይ ገቢ 30% ይመደባል። ይህ ብዙ ጊዜ የታወቀ ወጪ ስለሆነ ያለፉትን ጥቂት ወራት በማየትና በማጥናት እያንዳንዱ ቤተሰብ የሚያስፈልገውን መገመት ይችላል።

ሦስተኛው ክፍል አሥራታችን ነው። ይህ 10% ተሰኝቶ ቢመደብ እንዳንድ ቤተሰቦች ከዚህ በላይ ሊሰጡ ይወዱ ይሆናል። እንደዚህ ሲያደርጉ ተጨማሪውን መጠን ከሚቀጥለው ክፍል ቀንሰው ሊወስዱ ይችላሉ። ለምሳሌ አሥራታቸውን 15% ማድረግ ከፈለጉ “እንደ ችሎታ የሚከፈል” የሚለው ክፍል 25% ይሆናል ማለት ነው።

አራተኛው ክፍል ደግሞ በየወሩ ሊለያይ የሚችል፤ እንደ ገቢያችን መጠን የሚወሰን ወጪ ነው። ይህ ወጪ ቢለያይም የአኗኗራችንን ሁኔታ በጊዜው አይለውጠውም። ለምሳሌ ተቀማጭ የምናደርገው ገንዘብ (ለቅርብ ጊዜ ሆነ ለጡረታ)፤ ለእረፍት ጊዜ የምንጠቀመው ገንዘብ፤ በሌላ ንግድ (ወይም ኢንቨስትመንት) ላይ የምናውለው ገንዘብ፤ ለቤተ ዘመድ እርዳታ የምንሰጠው ገንዘብ፤ ለበጎ አድራጎት የምናውለው ገንዘብ ሁሉ በዚህ ውስጥ ይመደባል። እነዚህ ወጪዎች አስፈላጊ አይደሉም ማለት ሳይሆን፤ መጠናቸው እንደ ገቢ መጠን እመዳደባቸው ከላይ ከተቀሰው ዓይነት ወጪዎች ትንሽ ለየት ይላል። ለምሳሌ ለጡረታ የምናስቀምጠው ገንዘብ እንደ ገቢያችን ሊለያይ ይችላል። ነገር ግን ለምግብ የምናወጣው ወጪ በቤተሰብውስጥ እንዳሉት

ሰዎች መጠን ነው እንጂ በገቢያችን መጠን የተገመተ አይደለም። በእርግጥ በሰዎች የዓይነትና የጥራት ምርጫ ምክንያት የተወሰነ የምግብ ወጪ መለያ የት ሊኖር ይችላል ግን ይህም በገቢ መጠን ብቻ አይወሰንም። ይህ ክፍል 30% ቢሆን እንደሚመረጥ የገንዘብ ባለሙያዎች ይመክራሉ።

ይህንን አመዳደብ ከተረዳን በኋላ የሚያስፈልገው ደረጃ፣ ከላይ የተሰጠውን መመሪያ በመከተል ከዚህ በታች የሚታየውን ዓይነት የወር በጀት ማውጣት ነው። በዚህ ላይ መጠኖች ሊለያዩ ይችሉ ይሆናል። ነገር ግን ዋናውን መመሪያ በመጠቀም ፅንሰ ሐሳቡን መከተል እንችላለን።

የወር በጀት ማውጫ		
ሰህንድ ወር		
ገቢ		
የባለ የወር ደምዝ (ከቀረጥ በፊት)		-
የሚሰጥ የወር ደምዝ (ከቀረጥ በፊት)		-
ሌላ ገቢ		-
ያውሩ ገቢ		100%
ወጪ		
የቤት ኪራይ ወይም እዳ ክፍያ		30%
ቋሚ ወጪዎች	እነዚህ ከነመጠናቸው በዝርዝር ይጻፋሉ - ምግብ፣ ኢንሹራንስ፣ ስልክ፣ ቢንዚን፣ ትራንስፖርት፣ ህክምና፣ ከቤት እዳ ውጪ ያሉ እዳዎች ክፍያ፣ የመሳሰሉት ናቸው።	30%
እንደችሉታ ያሉ ወጪዎች	እነዚህ ከነመጠናቸው በዝርዝር ይጻፋሉ - ቤተ ዘመድ፣ ጡረታ፣ ተቀማጭ፣ መዝናኛ፣ የእመት እረፍት የመሳሰሉት ናቸው።	30%
አሥራት		10%
የወሩ ወጪ		100%

ተቀማጭ ገንዘብ ከወጪ ጋር ከተመደበ፣ ከላይ ያለው ወጪ ከገቢ ያንሳል ማለት ነው።

ይህን ባጀት ስናወጣ የወሩ ወጪ በምንም ዓይነት ከገቢው የበለጠ መሆን የለበትም። እንደዚህ ካልሆነ፣ ያላቅማችን እየኖርን ነው ማለት ነው።

የወር ወጪ ከገቢ ከበለጠ፤ ወጪው በእዳ ብቻ ነው የሚከፍለው። እንደዚህ ዓይነት ሁኔታ በድንገተኛ አጋጣሚ ሊፈጠር ይችላል ይሆናል። ግን በመሰረታዊ አስተሳሰብ ስናየው፤ ሁል ጊዜ በየወሩ እንዲህ እያረግን ልንኖር አንችልም፤ ማለትም ዛጋቂነት የሌለው (Unsustainable) ነው።

በነገሩ አቅጣጫ እግዚአብሔርን የሚያስከብሩ ብዙ ቤተሰቦች የዓመት ባጀታቸውን ሲያወጡ ባል ሚስትና ልጆች አንድ ላይ ሆነው በመመካከር ነው። ይህ ለብዙ ሰዎች ትክክለኛ አሠራር ሆኖ ላይታያቸው ይችላል። አንዳንድ ቤተሰቦች ጭራሽ ባጀት የሚባል ነገርን አይጠቀሙም። ሌሎች ደግሞ የባጀቱን ሥራ ለባል ወይም ለሚስት ብቻ ያደርጉታል። በተለይ ልጆች እዚህ ውስጥ እንዲገቡ አይፈልጉም። ቤተሰብ በአንድ ላይ ይህንን እንዲሠራ የሚፈለግበት ምክንያቶች እንደሚከተሉት ናቸው።

- እያንዳንዱ የቤተሰብ አባል ይህንን የባጀት እቅድ እንደራሱ አድርጎ ካላየው፤ ባጀቱ በተሟላ ሁኔታ ሊፈጸም አይችልም። በአንድነት ሲዘጋጅ የቤተሰብ አባላት አስተዋጽዖ በማድረጋቸው ምክንያት የባጀቱ ደጋፊዎች ይሆናሉ።
- ይህ የመንፈሳዊ ህይወታችን ነጻብራቅ ነው። ባጀት ከእግዚአብሔር የተሰጠንን አደራ ከምንወጣባቸው መንገዶች አንዱ እንደመሆኑ መጠን፤ ይህንን ለልጆቻችን ለማስተማር እነርሱን በተወሰነ ደረጃ በባጀቱ ዝግጅት ውስጥ ተካፋዮች ማድረግ ትልቅ እድል ነው።
- ባጀቱን በሥራ ላይ ማዋል የቤተሰቡ ሁሉ ኃላፊነት ነው። ይህንን ጽንሰ ሐሳብ ለማጠናከር ሥራ ላይ ማዋል ኃላፊነት ያለው ሁሉ በማቀዱም ላይ መሳተፍ ይኖርበታል። ባል ወይም ሚስት ወይም ልጆች “ምን አገባኝ” ወደሚል ደረጃ ደርሰው በግድ የለሽነት የባጀቱን አፈጻጸም እንዳያበላሹ ጥንቃቄ መደረግ አለበት።

ባጀቱ በዝርዝር መውጣት አለበት። ከላይ ያለው አጠቃላይ መመሪያ ነው። በዝርዝር ከወጣ በኋላ ደግሞ በየወሩ ምን ያህል ገቢና ወጪ እንደነበር መከታተልን ይፈልጋል። በጥሬ ገንዘብ፣ በክሬዲት ካርድና በቼክ የምናወጣቸውን ወጪዎች እየመዘገብን ከባጀቱ ጋር ማስተያየት የባጀቱን ተግባራዊነት ያጠናክረዋል።

እነዚህን የማነፃፀራችን ዋናው ቁምነገር ባጀቱን ለመከተል መቻል አለመቻላችንን ለመገምገም ነው። ወጪና ገቢያችን ከባጀቱ በጣም የተለየ ከሆነ ምክንያቱን መረዳት መሞከር አለብን። ምክንያቱን ከተረዳን በኋላ አስፈላጊውን እርምጃ ለመውሰድ ያስችለናል። የሚከተሉት ምክንያቶች ሊሆኑ ይችላሉ፤ (ሰንጠረዥ - ምክንያትና መፍትሔው)

የበጀት አፈጻጸም ግምገማ	
የታየው ችግር	የችግሩ መፍትሔ
ወጪዎች ከበጀቱ ጋር አይመዛዙ ኑም። ይህም ችግር በብዙ የበጀት ክፍሎች ላይ በየወሩ ይታያል።	ይህ የሚያሳያው ባጀቱ ሲዘጋጅ የቤተሰቡ የወጪና ገቢ ሁኔታ በደንብ ሳይታይና ሳይጠና እንደሆነ ነው። እንደዚህ አይነት ክስተት ከተደጋገመ፣ በጀቱ እንደገና መሠራት ይኖርበታል።
ወጪው በአንዳንድ የባጀት ክፍሎች ላይ አንዳንዴ ከበጀት በላይ ነው፤ አንዳንዴ ደግሞ ከባጀቱ ልክ ነው። ለዚህ ተፈራራቂ ክስተት ግን ምንም አጥጋቢ ምክንያት አልታዩም።	ይህ ብዙ ጊዜ የሚያመለክተው የገንዘብ አወጣጥ ላይ ቁጥጥር እንደሌለ ነው። በተለይም የባጀቱ መጠን በጥናት ከተተመነ፣ አፈጻጸም ላይ ጥሩ ክትትልና ቁጥጥር በደረግ ወጪዎች ከባጀቱ አያልፉም።
በድንገተኛ አጋጣሚ ምክንያት በወጣው ወጪ ወይም በታጣው ገቢ የተነሳ የባጀት ቀውስ ይታያል።	ይህ በድንገተኛ የሚመጣ ችግር ስለሆነ፣ ለመከላከል አይቻልም ይሆናል። ነገር ግን ባጀቱ “መጠባበቂያ” (Contingency) የሚል ክፍል ካለው፤ ለዚህ አይነት ችግር ሊውል ይችላል። ይህ መጠባበቂያ ገንዘብ ከተቀማጭ ገንዘብ ጋር አብሮ የሚያዝ ሲሆን በየወሩ የተወሰነ ተመድቦ ለት እየተጠራቀመ፤ ድንገተኛ ችግር ሲመጣ በሥራ ላይ ይውላል።
የወሩ ዘገባ ሲታይ ወጪው ከገቢው በልጦ ተገኘ።	ይህ ውጤት ከወር ወር ሊለያይ ይችላል። ለምሳሌ አንድ ወር ወጪው ከገቢው ቢበልጥና በሚቀጥለው ወር ገቢው ከወጪው ቢበልጥ እንደኛው ወር በሌላኛው ወር ሊጣጣ ስለሚችል ይህ እንደ ችግር አይታይም። ነገር ግን በተከታታይ ወራት ወጪው ከገቢው በልጦ የሚታይ ከሆነ እዳ እንዳይጠራቀም በወጪ ላይ ቆራጥ እርምጃን መውሰድ ያስፈልጋል።

ባጀት የመንገድ ካርታ እንደመሆኑ መጠን ይህ ግምገማ ወዴት እየሄድን እንደሆነ ያሳየናል። ወደ ገደል (ዕዳና ዘላቂነት የሌለው አኗኗር) ወይስ ወደምንፈልግበት ቦታ (ጤናማ የገንዘብ አቋም) እየሄድን እንደሆነ ያሳየናል። ገቢያችንና ወጪያችንን ማወቅ አሥራታችንን በታማኝነት እንድንሰጥና፤

ደግሞም የተሰጠንን አደራ በታማኝነትና እግዚአብሔርን በሚያስከብር ሁኔታ እንድናሟላ ይረዳናል።

ሠ. የገንዘብ አወጣጥ ቁጥጥሮች

ባጀቱ ከተዘጋጀ በኋላ በሥራ ላይ በሚውልበት ጊዜ፤ ዋናው ነገር የባጀቱን አፈጻጸም በወሩ መጨረሻ ማየት ብቻ ሳይሆን፤ ወጪዎች በሚከሰቱበት ሰዓት ልዩ ቁጥጥር እንዲኖር አንዳንድ ስልቶችን ተግባራዊ ማድረግ አስፈላጊ ነው። እነዚህ ስልቶች ያወጣነውን ካርታ ተከትለን ወደምንፈልግበት ቦታ እንድንደረስ ይረዱናል።

1. በተቻለ መጠን ጥሬ ገንዘብን መጠቀም


ይህ ከማንኛውም በላይ ሰዎች በአቅማቸው እንዲኖሩ የሚረዳቸው እርምጃ ነው። ይህንን አሠራር ብዙ የገንዘብ አያያዝ አመካራዎች ያስተምሩታል። ይህ የሚለው የሚከፈሉት ሃሳቦች ሁሉ በጥሬ ገንዘብ፤ በቼክ ወይም በባንክ ዴቢት ካርድ (ገንዘቡን ቀጥታ ከባንክ በሚወስድ ካርድ) ቢሆን ይመረጣል ነው። ይህንን የሚሉበት ምክንያት ባለን ገንዘብ የምንጠቀም ከሆነ ወጪያችን ካቅማችን በላይ እንዳይሆን ይከላከልልናል።

አንዳንድ ሰዎች በላምንት የተወሰነ ጥሬ ገንዘብ በእጃቸው ይይዙና ሊያደርጉ የሚችሉትን ነገር በሙሉ በዚያች ይተምናሉ። ይህ የሚረዳቸው አንዱ ምን ያህል እያወጡ እንደሆነ የሚቀራቸውን ገንዘብ በማየት እንዲረዱ ነው። ሰዎች ክሬዲት ካርድ ሲጠቀሙ ይህንን የሚረዱት ከወር በኋላ የክሬዲት ካርዱ ዘገባ ሲላክላቸው ብቻ ነው። ስለዚህ በደንብ ሳያስቡበት ከአቅማቸው በላይ ሊያወጡ ይችላሉ።

በእርግጥ ጥሬ ገንዘብ ሊጠፋና ሊሰረቅ ስለሚችል፤ አንዳንድ ሰዎች ክሬዲት ካርድ ብቻ መጠቀም ይወዳሉ። እነዚህ ሰዎች የወሩን ወጪያቸውን ምንም ቀረጥ ሳይከፍሉበት ሙሉውን የሚከፍሉ ከሆኑ ልክ እንደ ጥሬ ገንዘብ ነው የሚጠቀሙት ማለት ነው። ይህ በተሟላ ሁኔታ እንዲፈጸም የሚያስፈልገው የሚወጣው ወጪ ካቅም በላይ አለመሆኑ ነው። እንደዚህ ከሆነ በወሩ መጨረሻ ሁሉንም ለመክፈል አያዳግትም።

2. የ“ፓስታ” አጠቃቀም

ይህ በተለይ ለቤት አያያዝ ወጪዎች ብዙዎች የሚጠቀሙበት ዘዴ ነው። ለተወሰኑ ዓይነት በየወሩ ለሚወጡ ፓስታዎች ያዘጋጁና እነዚህ ፓስታዎች ውስጥ በወሩ መጀመሪያ በባጀቱ መጠን ጥሬ ገንዘብ ያስቀምጣሉ። ለምሳሌ፡ እነዚህ ምግብ (አስቤዛ)፣ ስልክ፣ የቤት ኪራይ፣ ኤሌክትሪክና ጋዝ የመሳሰሉት ሁሉ የየራሳቸው ፓስታ ሊኖራቸው ይችላል።



እነዚህ ፓስታዎች እንደ ምሳሌ ቀርበዋል። ዋናው ነጥብ ለወሩ የተመደበው ገንዘብ ፓስታው ውስጥ በወሩ መጀመሪያ ይቀመጥና እንደአስፈላጊነቱ ወጪ ይደረግበታል። ከልኩ እንዳያልፍ ለመቆጣጠር ይህ በጣም ጠቃሚ መንገድ ነው። በእርግጥ በተከታታይ የእጥረት ችግር ካለ፣ ከላይ እንደተገለጠው የበጀት ማስተካከያ እርምጃ መወሰድ ይኖርበት ይሆናል።

3. የባንክና የክሬዲት ካርድ ሰነዶችን ማገናዘብ

በየወሩ ባንኮችና የክሬዲት ካርድ ኩባንያዎች የወሩን ሂሳብ ሊያንዳንዱ ተጠቃሚ ይልካሉ። እነዚህ በጣም ጠቃሚ ዘገባዎች ናቸው። የወጪና የገቢያችንን ልክ ስለሚያሳዩ እነርሱን በመገምገም በምን ደረጃ ላይ እንዳለን በሰዓቱ ማወቅ እንችላለን። ብዙ ግለሰቦችና ቤተሰቦች እነዚህን ዘገባዎች በምጽም አያይዋቸውም። ችግር እንደሚመጣ የሚያውቁት ወይ ከባንክ ስልክ ሲደወልላቸው ወይም ክሬዲት ካርዳቸውን የንግድ ቦታዎች አንቀበል ሲሏቸው ነው። ግንበየወሩ እያዩትና እያጠኑት ቢሄዱ ያሉበትን ለማወቅና የሚሄዱበትን ለመቆጣጠር ያስችላቸዋል። ማገናዘብ ሌላ ጥቅሙ በባንክ ወይም በክሬዲት ካርድ ኩባንያ የተከሰቱትን ስህተቶች በሌብነት ሌሎች የሚያመጡትን ወጪ በጊዜው ተገንዝቦ ወቅታዊ እርምጃን መውሰድ ያስችላል።

4. ዕዳን እንደ ጠላት መቆጣጠር

በጥሬ ገንዘብ መጠቀምን ከላይ ሰንጠቅስ ይህ የሚፈለግበት ምክንያት የዕዳን መካን ለመከላከል ነው። ዕዳን እንደ ጊዜያዊ የገንዘብ ችግር መወጫ መጠቀም ስንለምድ የሱ ሰብኞች ሆኑን እንቀራለን። ዕዳ ካቅማችን በላይ እንድንኖር የሚያስችለን አጉል ምርኩዝ ነው። ካልተቆጣጠርነው ይቆጣጠረናል። በየወሩ የምንበደረው (ለምሳሌ፦ በክሬዲት ካርድ) ገንዘብ በየወሩ ልንክፍለው ከምንችለው በላይ መሆን የለበትም። በተቻለ መጠን ግን ዕዳን ማስወገድ ይመረጣል።

5. በተቻለ መጠን ደረሰኝን መቀበል

ሁልጊዜ ለምናወጣውና ለምናስገባው ገንዘብ ማስረጃና ለኛ ሰንድ ማስታወሻ የሚሆኑትን ደረሰኞችና የመሳሰሉትን ሁልጊዜ ብንሰበስብ ይመረጣል። ይህ የሚጠቅመን በምን ገንዘባችንን እንዳወጣን በምናወራርድ ሰዓት እንደ ማስታወሻ ሆኖ ያገለግላናል። በመሰለኝ መሥራትን ያስወግድልናል። እነዚህ ነገሮች ለዓመታዊ ቀረጥ ክፍያም ጠቃሚነታቸው አያጠራጥርም።

6. ከፍ ላለ ወጪ ጊዜ መስጠት

አንዱ ሰዎችን ችግር ውስጥ የሚጥላቸው፤ ገንዘብ ሲያወጡ ለራሳቸው የማሰላሰያ ጊዜ አይሰጡም። በተለይም ከ\$150 ወይም \$200 በላይ ለሆኑ ወጪዎች እስከ አንድ ቀን ያህ የማሰቢያ ጊዜ ለራሳችን እንድንሰጥ የገንዘብ አማካሪዎች ያሳስባሉ። ይህም ስለ ነገሩ አስፈላጊነት፤ ስለ ዋጋው፤ ስለራሳችን የመግዛት ችሎታ በጥሞና የምናስብበት ጊዜ ነው። አስፈላጊ ከሆነ ከአንድ ቀን በኋላ አሳባችንን አንቀይርም፤ ሆኖም ግን ቢያንስ የማይሆን ግዢን ከማድረግ እንድንቆጠብ ይረዳናል።

ማጠቃለያ፦

የገንዘብ አያያዝ ዋናው መሠረታዊ ስለት ቤተሰቦች የሚያወጡት ወጪ ከገቢያቸው ያነሰ መሆኑ ነው። ይህንን ከተከተሉ ቤተሰቦች ሁልጊዜ ጤናማ የሆነ የገንዘብ ወይም የንብረት ይዘት ይኖራቸዋል። ይህንን ለማድረግ እንዲችሉ ትክክለኛ የእግዚአብሔር ቃል አመለካከት ሊኖራቸው ይገባል። ከመመኘት የተነሳ ያለ አቅም መኖር፤ ካለ አቅም መኖር ደግሞ ዕዳ ይከተላል ። በጌታ ቃል ስንኖር ግን እነዚህን ሁሉ ለማስወገድ እንችላለን። እግዚአብሔር በምድር ላይ ሲያኖረን የአደራን ኃላፊነት ሰጥቶ ነው። ይህንን ለመወጣት የተሰጠንን ገንዘብና ንብረት በትክክል ማስተዳደር ይኖርብናል። ይህም እግዚአብሔርን ማስከበርንና ለባልንጀራችንም የምናደርገውን እንክብካቤ ያካተተ ይሆናል። ስለዚህም ነው የገንዘብ አያያዝ በጌታ ቃል የተመሠረተ መሆን ያለበት።

ለግልና ለቡድን ውይይት የሚረዱ ጥያቄዎች፦

1. እግዚአብሔር በእጃችን ያለው ገንዘብና ንብረት ምንጭና ባለቤት መሆኑን ማወቃችን ለገንዘብ ያለን አመለካከት ምን ያህል ይቀርፀዋል ትላለህ?
2. ለክርስትያኖችም ሆነ አማኝ ላልሆኑ ሰዎች “ገንዘብን መውደድ” ሊያመጣ ባቸው የሚችለው ለቡብ ዘርዘር።
3. እንደ እግዚአብሔር ሰዎችና እንደ ባለአደራዎች በእግዚአብሔር ዘንድ ያለን ተጠያቂነት ምን ያህል ነው?
4. በእግዚአብሔር ፊትና ለእግዚአብሔር ቤት ያለን ታማኝነታችን የምንገልጽባቸው መንገዶች ምን ምንድናቸው?
5. ጌታ እግዚአብሔር በእጃችን የሰጠን ገንዘብና ንብረት በሌሎች ሰዎች ሕይወት ላይ ሊያመጣው የሚገባው ለውጥ ምን መሆን አለበት ትላለህ?
6. እንደ ግለሰብም ይሁን እንደ ቤተተሰብ በገንዘብ አያያዝና አወጣጥ ላይ ልናደርጋቸው የሚገቡን ጥንቃቄዎች ዘርዘር።
7. የባንክ ብድር፦ የክሬዲት ካርድ አጠቃቀምና የደረሰኝ አያያዣችን ምን ያህል ጥንቃቄ ልናደርግ ይገባል ትላለህ?

ምዕራፍ አሥራ አምስት

ቤተሰብና የቤተ-ክርስቲያን አመራር

ሀ. መግቢያ፥

በቤተ-ክርስቲያን አመራርም ይሁን፥ በቤተ-ክርስቲያን አገዝ በሆኑ መንፈሳዊ ድርጅቶች (Para-Church Organizations) አመራር ላይ የሚቀመጡ መጋቢዎች (Pastors) ሽማግሌዎች፥ ዲያቆናት፥ ልዩ ልዩ የፀጋ ስጦታም ኖሮአቸው የእግዚአብሔርን ህዝብ የሚያገለግሉ አገልጋዮች (ሐዋርያት፥ ነቢያት፥ ወንጌል ሰባኪዎች፥ እረኞችና አስተማሪዎች - ኤፌ. 4:11) ሁሉ የሕይወታቸውም ሆነ የአገልግሎታቸው ጥራት የሚታወቀው ወይም የሚለካው በአገልግሎታቸው ብዛትና ዓይነት ሳይሆን የቤተሰብ አያያዣቸውን በማየት መሆን አለበት። (1ጢሞ.3: 1-7፤ 8-13፤ 5: 17፤ ቲቶ 1:5-9) ሐዋርያው ጳውሎስ በ1ጢሞ. 3: 1-13 ላይ በቤተ-ክርስቲያን አመራር በመጋቢነት፥ ወይም በሽምግልና እና በዲቁና የሚያገለግሉ ሰዎች ሊኖራቸው የሚገቡ መሉኪያዎችን በሚዘረዝርበት ጊዜ ከተጠቀሰው አንዱና ዋና ነገር “ልጆቹን በጭምት እየገዛ የራሱን ቤት በመልካም የሚያስተዳድር፤ ሰው ግን የራሱን ቤት

እንዲያስተዳድር ባያውቅ የእግዚአብሔርን ቤተ-ክርስቲያን እንዴት ይጠብቃታል?” (1ጢሞ. 3:4-5) የሚል ነው።

- “ዲያቆናት ልጆቻቸውንና የራሳቸውን ቤቶች በመልካም እየገዙ፤ እያንዳንዳቸው የአንዲት ቤት ባሎች ይሁኑ።” (1ጢሞ. 3: 12)
- “በመልካም (ቤተሰባቸውን) የሚያስተዳድሩ ሽማግሌዎች ይልቁንም በመስበክና በማስተማር የሚደክሙት እጥፍ ክብር ይገባቸዋል።” (1ጢሞ. 5:17)
- “ሽማግሌዎችን እንድትሾሙ...የማይነቀፍና የአንዲት ሚስት ባል የሚሆን፥ የሚያምኑም ልጆች ያሉት፤ ስለ መዳራትም ወይም ስለ አለመታዘዝ የማይከሰስ ማንም ቢኖር ሹመው።” (ቲቶ 1:5-9)

ጠቅለል ባለ መልኩ የቤተ-ክርስቲያን መሪዎችና አገልጋዮች ለቤተሰባቸው፥ በተለይም ለሚስቶቻቸው የታመኑ ባሎች (Faithful Husbands – Mias gynaikas andra – 1ጢሞ. 3:2፥ 12፥ ቲቶ 1:6) ሆነው፥ የልጆቻቸውን የስብዕና ክብር እየጠበቁ በማስተዋልና በጭምትነት ሊመሩ ይገባቸዋል። የቤተ-ክርስቲያን መሪዎች “የራሳቸውን ቤተሰብ እንዴት እንደሚያስተዳድሩ ካላወቁ የእግዚአብሔርን ቤተ-ክርስቲያን እንዴት ሊመሩ ሊያስተዳድሩና ሊጠብቁ ይችላሉ?” በአሁኑ ዘመን ቤተሰባቸውን በፍቅርና በሥርዓት ለመያዝ ያልቻሉና የአደባባይ አገልግሎታቸውና የቤተሰባቸው አያያዝ የማይጣጣም፤ በዚህም ምክንያት የቤተሰባቸውን አባላት ይሁን፥ ቤታቸውን ለማስተዳደር አቅቷቸው ህይወት አንድ ብቻ ሳይሆን አሥር ሆኖባቸው በተሰበረ ህልም (Broken Dream) የሚኖሩ፥ ይህም ሁኔታቸው ለቤተሰባቸው ልዩ ትኩረትና ቅድሚያ ከመስጠት ይልቅ “በአገልግሎት ሰበብና በሰብሰባ ብዛት” ምክንያት በማሳበብ ቤተሰባቸውን ብቻ ሳይሆን፥ ትልቁ ቤተሰብ የሆነውን የእግዚአብሔርን ህዝብ እንዲበተንና እረኛ እንደሌለው ህዝብ ተቅባዝባኝና “ኮንፍረንስ” ፈላጊ ህዝብ እንዲሆን ምክንያት የሆኑ መሪዎች ማየት እንግዳ ነገር አይደለም። በዚህ ምክንያት የአደባባይ “ክብራቸውና” (Public Hype) የንዳ

ህይወታቸውን (Private Life) የማይጣጣም መሆኑ ማንም የሚያውቀው የአደባባይ ምስጢር ነው።¹⁵³

ለ. ታማኝነት በትዳር ዓለም ውስጥ፥ (Marital Faithfulness)

“የአንዲት ሚስት ባል” 1ጢሞ. 3፥ 3-13)¹⁵⁴ “Mias Gynaikas Andra”

ሐዋርያው ጳውሎስ “የቤተ-ክርስቲያን መጋቢ ሆኖ የሚሾመው ይሁን ወይም ሽማግሌ ሆኖ የሚመረጠው ሊያሟላቸው ከሚገቡ መሥፍርቶች አንዱ “የአዲት ሚስት ባል” ሊሆን ይገባዋል በሚልበት ጊዜ ልንጠይቃቸው የሚገቡ ጥያቄዎች የሚከተሉት ናቸው።

- የቤተ-ክርስቲያን መሪዎች ያገቡ መሆን አለባቸው? ያላገቡ ሰዎች አመራር ላይ ሊቀመጡ አይገባቸውም ለማለት ፈልጎ ይሆን?
- “በዝሙት ምክንያት” የተፋቱትን ጭምር በአመራር ውስጥ እንዳይገቡ ለማገድ ብሎ ይሆን?
- ሚስቶቻቸው የሞቱባቸውና በኋላም ቆይተው ከሌላ ሰው ጋር የተጋቡትን አመራር ላይ እንዳይቀመጡ ለማገድ ይሆን?
- ከአንዲት ሚስት በላይ በተጨማሪ ሌላ ሚስት (ሚስቶች) (Polygamy) ያገቡትን ለመቃወምና አመራር ላይ እንዳይቀመጡ ለማገድ ብሎ ይሆን?

¹⁵³ Vern S. Poythress, “The Chrch as Family why male Leadership in the Family Requires Male Leadership in the Church,” in John Peper and Wayn Grudem, eds., *Recovering Biblical Manhood and Womanhood: A Response to Evangelical Feminism*, (Wheaton, Ill.: Crossway, 1991): 233-247; Andreas J. Kostenberger, “Hermeneutical and Exegetical Challenges in Interpreting the Pastoral Epistles,” *Southern Baptist Journal of Theology* 7, No. 3 (Fall 2000): 10-13; Benjamin L. merkle, “Hierarchy in the Church Instruction from the Pastoral Epistles Concerning Elders and Overseers,” in *ibid.*, 32-43.

¹⁵⁴ Peter Gorday, ed., *Aicient Christian Commentary on Scripture: New Testament*, vol. 9, *Colossians, 1-2 Thessalonians, 1-2 Timothy, Titus, Philemon* (Downers Grove, IL.: InterVarsity Press, 2000), 170-171; Ed Glasscock, “‘The Husband of One Wife’ Requirement in 1 Timothy 3: 2,” *Bibliotheca Sacra* 140 (1983): 244-249 and 253-256.

• ወይንስ በትዳር ዓለም አንዲት ሚስት ያገባ ሰው በአመራር ላይ ከመቀመጡ በፊትም ሆነ በኋላ ለሚስቱና ለትዳሩ ታማኝነት ሊያሳይና (Marital Faithfulness) ከሌላ ሴት (ሴቶች) ጋር በረከስ የዝመት ኃጢአት እንዳይወድቅ ሊጠነቀቅ እንደሚገባው ለማስገንዘብና ከትዳሩ ውጭ ከሚስቱ ሌላ ከሌላ ሴት (ሴቶች) ጋር በኃጢአት ቢወድቅ በአመራር ላይ መቀመጥ እንደሌለበት ለመግለፅ ፈልጎ ይሆን?¹⁵⁵

1. አንደኛ ሐዋርያው ጳውሎስ ራሱ ያላገባ ምናልባት በአገልግሎት ዘመን ሁሉ ሳያገባ የቆየ ሰው ሆኖ እያለና (1ቆሮ.7:8)፤ በተጨማሪም ሳያገቡ መቆየት/መኖር ለእግዚአብሔር መንግሥት ስራ እጅግ እንደሚጠቅም እየተናገረ እያለ (1ቆሮ. 7:32-35) “የአንዲት ሚስት ባል” ሊሆን ይገባዋል የሚለው ሐሳብ ያላገቡትን (Singles) አመራር ላይ እንዳይቀመጡ ለማገድ ብሎ ነው የሚለው አተረጓጎም የማያስኬድ ነው። ከዚህም ሌላ አመራር ባገቡ ሰዎች ብቻ መያዝ አለበት የሚል አመለካከት ቢኖረው ኖሮ ጳውሎስ በማያሻማ አገላለፅ ሐሳቡን በሚገባ ይፅፍ ነበር።
2. ሐዋርያው ጳውሎስ “በዝመት ምክንያት” የተፋቱትን ሰዎች አመራር ላይ መቀመጥ እንደሌለባቸው ለመግለፅ ቢፈልግ ኖሮ በማያዳግም መልክ ሐሳቡን ሊያስቀምጥ ይችል ነበር። እንዲያውም ሐዋርያው ጳውሎስ በመጋቢነት መልዕክቶች (Pastoral Epistles) ውስጥ የትም ቦታ ፍቺን ሲጠቅስ አናይም።
3. ሐዋርያው ጳውሎስ ሚስቶቻቸው የሞቱባቸውና በኋላም ከሌላ ሴት ጋር የተጋቡትን አመራር ላይ እንዳይቀመጡ ለማገድ ብሎ ነው የሚለውም አመለካከትም የሚያዋጣ አይደለም። እንዲያውም በሌላ ቦታ ሚስቶቻቸው/ባሉቻቸው የሞቱባቸው ሰዎች በጌታ ከሆኑ ከሌላ ሰዎች ጋር እንዲጋቡ ሲያበረታታ እናየዋለን። (ሮሜ 7:2-3፥ 1ቆሮ. 7:39፥ 1ጢሞ. 5:14)

¹⁵⁵Glasscock, "Husband of One Wife' Requirement," 244-258.
ገጽ 297

በለዚህ የሐዋርያነት ምክሩን ተቀብለው ከሚስታቸው መሞት በኋላ ከሌላ አማኝ ሴት ጋር የሚጋቡትን ሰዎች አመራር ውስጥ እንዳይገቡ እያገዳቸው ነው ማለት የማይስኬድ አተረጓጎም ነው። ምናልባት ብዙዎቹ በዕድሜ የገፉ፥ በሕይወት ልምምድ ውስጥ ያለፉ፥ በመንፈሳዊ ህይወትም የነጠሩና የእግዚአብሔርን ሕዝብ በማገልገልም የታመኑ ሊሆኑ ይችላሉ። (ቲቶ 2:2፥ 1ጴጥ. 5:5፥ 1ተሉ. 5:12፥ ዕብ. 13:17) እንዲህ ዓይነት ክርስቲያኖች ሚስታቸው በሞት ስለተለየቻቸው ከሌላ ሰው ጋር ቢጋቡ አመራር ላይ እንዳይወጡ የሚያግዳቸው የለም።

4. ወደ ጌታ ከመምጣታቸው በፊት ከአንዲት ሚስት ተጨማሪ ሌሎችን ሚስቶች አግብተው የነበሩት አመራር ላይ እንዳይገቡ ለማገድ ብሎ ነው የሚለውም አተረጓጎም የሚያስኬድ አይሆንም። ምክንያቱም በዚያ ዘመን በግሪክ-ሮማውያን ባህል (Greco-Roman Culture) ከአንዲት ሚስት በላይ ድርብርብ ጋብቻ (Polygamy) ተቀባይነት አልነበረውም።¹⁵⁶ ሆኖም አንድ ሰው በአመራር ላይ ተቀምጦ እያለ ከትዳሩ ውጭ ቅምጦችን ማበጀት (Concubines) የጀመረን ሰው አመራር ውስጥ እንዳይገባ ለማገድ የሰጠው ሐሳብ ሊሆን ይችላል።¹⁵⁷ እንዲያውም ጳውሎስ፥ “ወይስ ከጋለሞታ ጋር የሚተባበር አንድ ሥጋ እንዲሆን አታውቁምን? ሁለቱ አንድ ሥጋ ይሆናሉ ተብሎአልና።” ይላል። (1ቆሮ. 6:16)

5. ሐዋርያው ጳውሎስ “የአንዲት ሚስት ባል” በሚልበት ጊዜ ትክክለኛው ትርጉም “ታማኝ የሆነ ባል” የሚለው ሐሳብ ነው።¹⁵⁸ ሐዋርያው ጳውሎስ በ1 ጢሞቴዎስ 5: 9 ላይም እሱን የሚመስል ቃል ሲፅፍ እናየዋለን፥

¹⁵⁶John Calvin, *1 and 2 Timothy and Titus* (Wheaton, Ill.: Crossway, 1998); William D. Mounce, *The Pastoral Epistles, Word Biblical Commentary* (Nashville: Thomas Nelson, 2000), 171.

¹⁵⁷Steven M. Baugh, “1-2 Timothy, Titus,” in Clinton E. Arnold, ed., *Zondervan Illustrated Bible Backgrounds Commentary*, Vol-3 (Grand Rapids, Michigan: Zondervan, 2002): 501-502.

¹⁵⁸Sidney Page, “Marital Expectation of Church Leaders in the Pastoral Epistles,” *Journal for the Study of the New Testament* 50 (1993): 105-120.

“የአንድም ባል ሚስት የነበረች እንድትሆን ያስፈልጋል።” እንዲያውም በኒው ኢንተርናሽናል ቨርሽን (New International Version) ትርጉም “ለባልዋ ታማኝ” “Faithful to her Husband” ይለዋል። በ1ቆሮ. 7:2-5 በ1ጢሞ. 5:9 ላይም ቢሆን ጳውሎስ አንዲት ሴት ከአንድ በላይ የማግባት ጉዳይ (Polyandry) አይደለም እየተናገረ ያለው።¹⁵⁹ የጳውሎስ ትኩረት ግን በትዳር ዓለም ባልም ሆነ ሚስት ሊያሳዩት ስለሚገባ ታማኝነት፣ የህይወት ንፅህናና፣ የቅድስና ኑሮ ላይ ነው።¹⁶⁰

(ሀ) ሐዋርያው ጳውሎስ “የአንዲት ሚስት ባል” ሊሆን ይገባዋል በሚል በት ጊዜ ሚስቱና ለቤተሰቡ የታመነ” የህይወቱን ንፅህና የጠበቀ፣ በቅድስና ኑሮ የሚመላለስ ሊሆን ይገባዋል የሚለውን ትርጉም የሚያንፀባርቅ ነው።

(ለ) ስለዚህም በአንድምታ (by implication) የምናስተውለው በትዳር ዓለም ገብተውህይወታቸውም ሆነ ቤተሰባቸውን እንዴት እንደሚመሩ ገና ተፈትነው ያልወጡትና የቤተሰብ አመራርና አስተዳደር ችሎታቸው ያልታየባቸው ያላገቡ ሰዎች ምንም እንኳን በልዩ ልዩ የአገልግሎት ክፍሎችና ዘርፎች ገብተው እንዲያገለግሉ ቤተ-ክርስቲያን ልታበረታታቸው ከጌታ የተሰጣቸውን የፀጋ ስጦታቸውንም እንዲለማመዱና በሙሉ ነፃነት እንዲያገለግሉ ልታደርጋቸው ቢገባም፤ እነሱን በጣም ወሳኝ በሆነ አመራር ውስጥ ለማስቀመጥ ግን በክርስቶስ አካል ውስጥ በሚመላለሱበት ጊዜ ያሳዩት የባህርይ ለውጥና፣ የቅድስና ህይወት ያልተቆራረጠ የህይወት ምስክርነት ያላቸው መሆኑና ከቤተ-ክርስቲያን አባላት ብቻ ሳይሆን፤ በውጭ ካሉ

¹⁵⁹Page, “Marital Expectations,” 112; Gordon D. Fee, “Reflections on the Hermeneutics of Ad Hoc Document,” *Journal of the Evangelical Theological Society* 28 (1985): 150.

¹⁶⁰David Instone-Brewer, *Divorce and Remarriage in the Bible: The Social and Literary Context* (Grand Rapids, Michigan: Eerdmans, 2002), 227-228.

ዓለማውያንም ጭምር የሚሰጠውን ምሥክርነት በጥንቃቄ ከመረመርን በኋላ ሊሆን ይገባዋል።

(ሐ) አንድ ሰው ምንም ያህል የአመራርም ይሁን የአስተዳደር ችሎታ ቢኖረውና ያለውም የፀጋ ስጦታ የሚማርክ ቢመስልም፤ የራሱን ቤተሰብ በፍቅርና በሥርዓት በትህትናና በየዋህነት፤ ሊመራና ሊያስተዳድር ካልቻለ በቤተ-ክርስቲያን አመራር ላይ ሊቀመጥ አይገባም። በአገልግሎት ብዛትና ሰበብ፤ በስብሰባም ምክንያት እየሰጠ ቤተሰቡን የሚጥል፤ ለሚስቱ የማይገደው፤ ለልጆቹም ባልተከፋፈለ አዕምሮና ልብ ጊዜ ሰጥቶ ሊያዳምጣቸው ያልቻለ ሰው የቤተ-ክርስቲያን መጋቢ (Pastor) ወይም ሽማግሌ ሊሆን አይገባም። ሐዋርያው ጳውሎስ፡ “ነገር ግን ለሌሎች ከሰበከሁ በኋላ ራሴ የተጣልሁ እንዳልሆን ሥጋዬን እየጎሰምሁ አስገዛዋለሁ” (1ቆሮ. 9፡ 27) እንዳለው ነው።

(መ) አንድ ሰው በቤተሰቡ መሃል (ለሚስቱና ለልጆቹ) የሚያሳየው የአመራር ችሎታ በቤተ-ክርስቲያንም የሚገልፀው የአመራር ዓይነት ነፃብራቅ ነው። ስለዚህ ቤተሰቡን በመምራት፤ ለሚስቱም ያለውን ፍቅር፤ የስብዕናዋን ክብር በሚጠብቅ መልክ በመግለጥ እግዚአብሔር የሰጠውንም ልጆችና ትውልዱንም የጌታ ፍርሃትና ፍቅር በተሞላው ሁኔታ መቅረብ ይገባዋል። እንዲሁም አንኳር የሆነ የፅድቅ መመሪያዎች (Core Principles of Righteousness) በእግዚአብሔር ፊትና በቤተሰቡ አባላት ፊት በመለማመድ፤ ግርድፍ የሆነናሸካራ ባህርይ እንዲለወጥ በባህርይ መቀረብ ላይ (Character-Formation) በማተኮርና በመለወጥም አመራሩን ሊያስመሰክር ይገባዋል።

ሐ. የቤተ-ክርስቲያን መሪዎችና ልጆቻቸው፦

ሐዋርያው ጳውሎስ ለጢሞቴዎስና ለቲቶ በፃፈላቸው መልዕክቶች ውስጥ አንድ የቤተ-ክርስቲያን መሪ ለትዳሩ (ለሚስቱና ለልጆቹ) “ታማኝ ባልና አባት” መሆኑ ብቻ ሳይሆን ለልጆቹም በሁሉ መንገድ ሞዴል የሆነ አባት ሊሆን ይገባዋል የሚል ሐሳብ አካትቷል።

- “ልጆቹንም በጭምትነት ሁሉ አያገዛ የራሱን ቤት በመልካም የሚያስተዳድር” (1ጢሞ.3፥ 4 እና 12)
- “የሚያምኑም ልጆች ያሉት...” (ቲቶ 1:6)
“a man whose children believe and not open to the charge of being wild and disobedient....” (NIV)
- “ኤጲስ ቆጶስ እንደ እግዚአብሔር መጋቢ የማይነቀፍ ሊሆን ይገባዋልና።” (ቲቶ 1:7)

“የሚያምኑም ልጆች ያሉት” (ቲቶ 1: 6) የሚለው ቃል የተጠቀሰው ፒስቶስ (Pistos) የሚለው የግሪክ ቃል ነው። የዚህ ቃል ትርጉም “አማኞች የሆኑ” ወይም “የታመኑ” (Faithful) ሊሆን ይችላል። ምንም እንኳን ጳውሎስ በሌሎች መልዕክቶቹ ይህ ቃል “አማኞች” የሚለውን ሐሳብ እንዲገልፅ ለት ቢጠቀምም፤ በዚህ ሥፍራ ግን “የታመኑ” የሚለውን ትርጉም ሰጥቶ ነው የገለፀው። ይህም ማለት የመሪዎች ልጆች ለወላጆቻቸው “በመታዘዝም ሆነ በመገዛት” (Obedient and Submissive) የታመኑ ሊሆኑ ይገባቸዋል የሚል ኃሳብ ይዟል። (1ጢሞ. 3:11፥ 2ጢሞ. 2:2-13)¹⁶¹ የኒው ኢንተርናሽናል ቨርሽን (New International Version) ትርጉም “የማይታዘዙ”

¹⁶¹George W. Knight, *Commentary on the Pastoral Epistles, New International Greek Testament Commentary* (Grand Rapids, Michigan: Eerdmans, 1992), 290.

“Wild” ያለው ኃሳብ ከመጠጣት ጋር የተያያዘ ነው። (ኢፌ.5:18 ÷ 1ጴጥ.4 :4 ÷ ምሳሌ 28:7)(Disobedient) የሚለው ሐሳብ ደግሞ ከአመፅ ጋር የተያያዘ ነው። (ዕብ. 2:8 ÷ 1ጢሞ.1:9 ÷ ቲቶ 1:10) እነዚህ ሁለት ሐሳቦች የሚያመለክቱት ልጆች የወላጆቻቸውን ሥልጣን በመናቅና በመርገጥ የሚያሳዩላቸው ክፉ ባህርያትን ነው። ስለዚህም የቤተ-ክርስቲያን መሪ ልጆች በእንዲህ አይነት ጉዳይ የማይከሰሱ ሊሆኑ ይገባል። ይልቁንም ለወላጆቻቸው “በመታዘዝና በመግዛት” (Obedient and Submissive) አክብሮትን እየገለፁ ለአባታቸውም አመራር በፍፁም መስጠት ሊሰጡ ይገባቸዋል። በእንፃራም በቤተ-ክርስቲያን አመራር ላይ ያለ መሪም ቤተሰቡን በማስተዳደር፣ ልጆቹን “እንዲቆሙና እንዲመረሩ” በማድረግ ሳይሆን “በጌታ ምክርና ተግሣፅ” ሊያስድጋቸው ይገባል። (ኢፌ. 6:4 ÷ ቆላ. 3:21) ሐዋርያው ጳውሎስ የተናገረው ቃል ይህንን ያጠቃልላል፡

- “እንዲሁ ሰው እኛን እንደ ክርስቶስ ሌሎዎችና እንደ እግዚአብሔር ምሥጢር መጋቢዎች ይቆጠረን። እንደዚህም ሲሆን፥ በመጋቢዎች ዘንድ የታመነ ሆኖ መገኘት ይፈለጋል።” (1ቆሮ.4:1-2 ÷ 1ጴጥ. 4:10)
- “ሰው ግን የራሱን ቤት እንዲያስተዳድር ባያውቅ የእግዚአብሔርን ቤተ-ክርስቲያን እንዴት ይጠብቃል?” (1ጢሞ. 3:5)
- “ብዙሃይ ግን በእግዚአብሔር ማደሪያ ቤት መኖር እንዴት እንደሚገባ ታውቅ ዘንድ አፅፍልሃለሁ፤ ቤቱም የእውነት ፃምድና መሠረት የሆነው እግዚአብሔር ቤተ-ክርስቲያን ነው።” (1ጢሞ.3:15)

መ. የቤተ-ክርስቲያን አመራርና አለማግባት፥ (Singleness)

ሐዋርያው ጳውሎስ “የአንዲት ሚስት ባል” ሊሆን ይገባዋል በሚልበት ጊዜ ያገቡ ሰዎች ብቻ በአመራር መቀመጥ አለባቸው የሚለውን ኃሳብ ለማንፀባረቅና ያላገቡ ሰዎች ለአመራር አይበቁም የሚለውን ኃሳብ ለማመል

ከት ሳይሆን፤ አንድ ሰው አግብቶ ከሆነ “ያለንዲት ሚስት ባል” ሊሆን ይገባ ዋል የሚለውን ኃሳብ ለመግለፅ ብሎ ነው።¹⁶² እንዲያውም ጳውሎስ በሌላ ሰፍራ ሳያገቡ መኖር (ሂስጂጃሯርሰቦ) የእግዚአብሔርን መንግሥት ሥራ ባልተከፋፈለ አዕምሮና ልብ ለማገልገል እጅግ እንደሚጠቅም ስለተናገረና (1ቆሮ. 7:32-38)፤ ጌታ ኢየሱስም በትምህርቱ ውስጥ ትልቅ ሥፍራ የሰጠው ጉዳይ በመሆኑ (ማቴ. 19:10-12) አንድ ሰው ሳያገባ የቤተ-ክርስቲያን መጋቢት ሆኖ ለመሾም ይሁን ሽማግሌ ሆኖ ለመመረጥ አለማግባቱ በአመራር ሳይ እንዳይቀመጥ ሊያገደው አይችልም። ነገር ግን ሐዋርያው ጳውሎስ እንዳለው ፦ “እነዚህም ደግሞ አስቀድመው ይፈቱ።” (1ጢሞ. 3:10)

¹⁶² ስፋ. ላስ ውይይት የሚከተለውን ማንበብ ይቻላል፦ John Calvin, 1and 2 Timothy and Titus, 54.

ለግልና ለቡድን ውይይት የሚረዱ ጥያቄዎች፦

1. በ1ጢሞቴዎስ 3፥ 4-5፤ 3፥ 12፤ 5፥ 17፤ ቲቶ 1፥ 5-9 ያሉትን ክፍሎች ስታይ አገልጋዮች/ መሪዎች የቤተሰባቸው አያያዝ በቤተ ክርስቲያንም ሆነ በመንፈሳዊ ድርጅቶች ያላቸው አመራርና አስተዳደር ምን ያህል ያንፀባርቃል ትላለህ?
2. አገልጋዮች/ መሪዎች ለሚስቶቻቸው/ ለባሎቻቸው ምን ያህል ታማኞች ሊሆኑ ይገባል?
3. ለሚስቶቻቸው/ ለባሎቻቸው ታማኝነት በማይኖራቸው ጊዜ በልጆቻቸው ላይ ምን አሉታዊ ተፅዕኖ የሚያመጣ ይመስልሃል? በሚያገለግሉት ህዝብ ምን ተፅዕኖ ያመጣል ትላለህ?
4. ሐዋርያው ጳውሎስ “የአንዲት ሚስት ባል ይሁን” በሚልበት ጊዜ ምን ለማለት ፈልጎ ነው?
5. አገልጋዮች/ መሪዎች ከልጆቻቸው ጋር ምን ዓይነት ግንኙነት ሊኖራቸው ይገባል? እንዲህስ ባይሆን ሊያመጣ የሚችለው ሰበሳቢ ምንድነው?
6. መጽሐፍ ቅዱስ ስለ አላገቡ ግለሰቦችና የቤተ ክርስቲያን አመራር የሚሰጠን ግንዛቤ ምንድነው?
7. በግልህም ይሁን እንደ ቤተሰብ በእግዚአብሔር ቤት የምትሰጡት አገልግሎት በቤታችሁ የምትኖሩትን ኑሮ ምን ያህል ያንፀባርቃል ትላለህ?

ምዕራፍ አሥራ ስድስት

የክርስቲያን ጋብቻ መመሪያ

መንደርደርያ ሐሳብ

(Christian Marriage Policy – Draft)

“መጋባት በሁሉ ዘንድ ክቡር፤ መኝታውም ንፁህ ይሁን።

ሴባኞችንና አመንዝሮችን ግን እግዚአብሔር ይፈርድባቸዋል።”

ዕብራውያን 13፥ 4

ሀ. መግቢያ፥

በቤተክርስቲያናችን ይህ የክርስቲያን ጋብቻ መመሪያ ማውጣት ያስፈለገበት ብዙምክንያቶች ቢኖሩም ጥቂቶቹን መግለፅ ግን አስፈላጊ ነው። በመጀመሪያ እግዚአብሔር በመለኮታዊ አሠራሩ የመሠረተውና ቤተ ክርስቲያንን ፤ ሕብረተሰብንና ፤ አገርን የሚቀርፅበት ዓይነተኛ መንገድ በመሆኑና በጥንቃቄም መመሥረትና መያዝ ስላለበት ነው። በሌላ በኩል በክርስቲያን ጋብቻ ላይ ብዙ የውስጥም ሆነ የውጭ ተግዳሮቶች (Challenges) በመኖራቸው

ቸውና በትዳር ላይ ያሉት ሰዎች ችግር የጓዳ መሆኑ ቀርቶ የአደባባይ ችግር እየሆነ በመምጣቱ ፤ መጽሐፍ ቅዱሳዊ የሆነ የጋብቻ መመሪያ መቅረፁ በጣም አስፈላጊ ሆኖ አግኝተነዋል ።

ለ. ትርጉሙ ወስን፦

1. የክርስትያን ጋብቻ ጌታችን ኢየሱስ ክርስቶስን አምነው በዳኑ በአንድ ወንድና በአንዲት ቤት መካከል የሚፈፀም ሥርዓት ሆኖ እስከ ዕለተሞታቸው ድረስ የሚገቡበት የቃል ኪዳን ግንኙነት ነው ። (ዘፍ. 1 ፡ 26 - 28 ፤ 2 ፡ 24 - 25 ፤ ኤፌ . 5 ፡ 31)።
2. በክርስቶስ ውስጥ ያሉት ባልና ሚስት ከተጋቡ በኋላ ልጆችን መውለድ ግዴታቸውና መብታቸው ወይም ዕዳሎታቸው (Privilege and Responsibility) ቢሆንም ከልዩ ልዩ የጤንነት ችግር የተነሳ መውለድ ባይችሉ ትዳራቸው ያለልጆችም ሙሉ እንደሆነ ቤተ ክርስትያን ታምናለች (ዘፍ. 1 ፡ 28)።
3. የክርስትያን ጋብቻ መሠረት ራሱ እግዚአብሔር አብ ፤ እግዚአብሔር ወልድ ፤ እግዚአብሔር መንፈስ ቅዱስ አንድ አምላክ ከመሆኑም ሌላ ፤ ወንድና ሴቲቱ የእግዚአብሔርን ፈቃድ በየግላቸውም ሆነ በአንድነት በማወቅ በፈቃደቸው ራሳቸውን እስከ ዕለተ ሞታቸው ድረስ የሚሰጡበት መስጠትና (Commitment) የቃል ኪዳን መተላለር (Covenant) እንደሆነ እናምናለን ።

ሐ. ስለ ክርስቲያን ኃብቻ መጽሐፍ ቅዱሳዊ መሠረት፦

1. የእግዚአብሔር ዋነኛ የትኩረት አቅጣጫ ቤተሰብ መሆኑን በእግዚአብሔር ቃል ውስጥ የምናየው እውነት ነው ።

(ሀ) የመጀመሪያ ትውልድ፦ አዳምና ሔዋን (እሪት ዘፍጥረት ምዕራፍ 1-11)

እግዚአብሔር በዓለማት ሁሉ ያለውን ዓላማ የጀመረው በቤተሰብ ያውም በአዳምና በሔዋን ነው ። እግዚአብሔር ሰውን በአምሳሉ ከፈጠረ በኋላ (ዘፍ. 1፡ 26)፤ ወንድና ሴት አድርጎ ፈጠራቸው (ዘፍ. 1፡ 27) (another of the same kind) (ዘፍ. 2፡ 23) የፍጥረት ሁሉ ቁንጮም አድርጎ ፈጠራቸው ፡ አዳምና ሔዋን የእግዚአብሔርን ትዕዛዝ በመተላለፋቸው ምክንያት ኃጢአት ወደ ዓለም ገባ፡ ፡ በዘፍጥረት ምዕራፍ 3 ላይ የግለሰብ ኃጢአት የነበረው፤ በምዕራፍ 4 ላይ የቤተሰብ ኃጢአት ሆኖ መልኩን ከለወጠ በኋላ ፤ ከምዕራፍ 5 - 11 ድረስ ደግሞ የሕብረተሰብ ኃጢአት ሆኖ ሲዛመት እናየዋለን ።

(ለ) ሁለተኛ ትውልድ፦ አብርሃምና ሣራ (እሪት ዘፍጥረት 12 ፡1- ሚል. 4፡ 6)

እግዚአብሔር በፍጥረት ጊዜ የነበረው የመጀመሪያ ቤተሰብ በኃጢአት ከተበከለ በኋላ እንደገና በመፍጠር ጊዜ (Recreation Period) ሌላ ቤተሰብ ከቃል ኪዳን ጋር አስነሳ። ይህ ቤተሰብ የአብርሃምና የሣራ ቤተሰብ ሲሆን ከነሱ በኋላ የመጣውም ትውልድ በዚህ ይጠቃለላል። በአባቶችም ዘመን ሆነ (ማለትም አብርሃም ፤ ይስሃቅና ያዕቆብ) በእስራኤል ትውልድም መሃል የቤተሰብ መለኪያው ሲጣሰና በኃጢአትም ሲበከል፤ እንዲያውም ቤተሰብን አደጋ ላይ የሚጥሉ ክስተቶች ሲፈጠሩ በብሉይ ኪዳን መፃሕፍት እናያለን ።

ለምሳሌ፡ ሥርዓት የለሽ በነበረው የመሳፍንት ዘመን ከንኡን የረሃብ አገር ሆኖ መለወጥና (ምሳሌ ፡ መፅሐፈ መሳፍንት ከ 19 - 21 መፅሐፈ ሩት ከምዕራፍ 1 - 4) ፤ ከዚያም ህዝቡ በአሶርና በባቢሎን ለሰባ ዓመታት በምርኮ ለመወሰድ ከዋናው ምክንያቶች አንዱ የቤተሰብ መፋለስ ነው ።


(ሐ) ሶስተኛ ትውልድ፡ የክርስቶስ ኢየሱስ ትውልድ (ቤተ ክርስትያን)

ከላይ የጠቀስናቸው ትውልዶች እግዚአብሔር ያስቀመጠውን የቤተሰብ መለኪያ መጠበቅ ስለተሳናቸው፤ እግዚአብሔር በልጁ በክርስቶስ እየሱስ በኩል ከአይሁድና ከአህዛብ መካከል የወጣ አዲስ ሕብረተሰብ ማለትም ቤተ ክርስትያንን መሠረተ ። ቤተ ክርስትያን የሚለው ሐሳብ በጥቅሉ ስንተረገጥ መው በክርስቶስ እምነው የዳኑ አማኞችን የያዘች የቤተሰብ ስብስብ ነች።

እላይ እንደተመለከትነው የእግዚአብሔር የትኩረት አቅጣጫው በቤተሰብ ላይ እንደሆነና በዓለም ላይ ያለውን ዓላማ ለመፈጸምም ሆነ ለማቆየት የሚጠቀምበት አንዱና ዋነኛ መንገዱ ቤተሰብ እንደሆነ እናያለን ።

2. የብሉይና የአዲስ ኪዳን ሥነ ምግባር (Ethics)

ለመረዳት እግዚአብሔር ለቤተሰብ የሰጠውን ትኩረት መገንዘብ በጣም ወሳኝ ነው ።



እሳይ ባለው መግለጫ እንደምንመለከተው ፥ ባልና ሚስት ፣ ወላጆችና ልጆች እንደ እግዚአብሔር ቃል መኖር ሲሳናቸውና በህይወታቸውም ሆነ በኑሯቸው ጌታን ማክበር ሲያቅታቸው በቤተሰቡና በእግዚአብሔር መካከል ያለው ግንኙነት ይቆራረጣል ። የዚህ ሰበብ ሕብረተሰቡን ይበክላል፤ የሕዝቡ ሞራልና የሥነ ምግባር መለኪያ እየወደቀ ይሄዳል ። በሕዝቡ/ በአገሩና በእግዚአብሔር መካከል የነበረው ግንኙነት ይቆራረጣል ። እግዚአብሔርም ኃጢአትን በመጸየፍና በመጥላት ይቆጣል ። ምድሪቱንም ይረግማል ። ምድሪቱም ፍሬን የማትሰጥ ስለምትሆን ሰበቡ የኢኮኖሚ ድቀት ስለሚሆን ቤተሰብ ይራባል ፣ ይሰደዳልም ፣ ምድሪቱም በኢኮኖሚ ውድቀት ውስጥ ትገባለች ። (ለምሳሌ ፡ መጽሐፈ መሳፍንትና መጽሐፈ ሩት)።

3. እግዚአብሔር ለምን ይህን ያህል በቤተሰብ ላይ አተኮረ ?

1. ባልና ሚስት በእግዚአብሔር አምሳል መፈጠራቸውን የሚንጸባረቅበት፤ ነፃነታቸውንም ሆነ ኃላፊነታቸውን ለመወጣት የሚለማመዱበት ዐውድ (Context) ቤተሰብ ስለሆነ ነው።
2. ልጆች የሞራልና የሥነ ምግባር መለኪያ (Moral & Ethics Standard) የሚያዩበትና የሚማሩበት የመጀመሪያ “ቤተ ክርስቲያናቸው” ነው።
3. ልጆች ባህልን ፣ ቋንቋን ፣ ከሰዎች ጋር መግባባትን የሚማሩበት የመጀመሪያ “ትምህርት ቤታቸው” ነው ። (ዘጸግም 6:4-8)።
4. የእግዚአብሔር ታላቁ ተልዕኮ የሆነው የወንጌል ስርጭትን (The Great Commission) (ማቴ ÷ 28 ፡ 18- 20) ለመፈጸሚያ ምክንያት መንገዶች ከሆኑት አንዱ ቤተሰብ በመሆኑ ነው። ለምሳሌ፡ እግዚአብሔር “ለአብርሃም ወንጌልን ከሰበከ በኋላ” (ገላትያ 3÷ 8) ለአብርሃም ከገባለት ቃል ኪዳኖች መካከል አንዱ “የምድር ነገዶች ሁሉ በአንተ ይባረካሉ።” (ኦሪት ዘፍጥረት 12÷ 1-3) ማለቱ የሚያመለክተው አብርሃምንና ቤተሰቡን እንደ አሸንፉ/ ቧንቧ በመጠቀም አህዛብን ለመድረስ ያለው ጽኑ ዓላማ ነው። እዚህ ላይ መጠቀስ ያለበት አህዛብ በእግዚአብሔር ጥላን ውስጥ ከአይሁዶች ጋር ሲነፃፀሩ በሁለተኛ ደረጃ የሚታዩ (secondary or after thought) አለመሆናቸውን ነው።
5. ሕዝብንና አገርን የሚመሩ የመንግሥታት መሪዎች የሚለኩበት የቤተሰባቸው እያያዝ ታይቶ መሆን ስላለበት ነው ።

6. የቤተ ክርስቲያን መሪዎች (እረኞች ፣ ሽማግሌዎች ፣ ዲያቆናት ፣ ወዘተ) የአመራር ችሎታቸው የሚለካው በቤተሰባቸው አያያዝ መጠን መሆን ስላለበት ነው ፡ (1. ጢሞ. 3 ፣ 4 ፣ 5 ፣ 12) ::

7. አሁንም ያለውና ሊመጣ ያለውን የክርስቶስና የቤተ ክርስቲያን ልዩ ፣ ክቡርና ዘላለማዊ ግንኙነት የሚያንፀባርቅ እግዚአብሔር ያስቀመጠው ምሳሌ / መግለጫ በመሆኑ ነው ፡ (ኤፌ. 5 ፣ 21 - 33) ::

መ. ሳያገቡ የመቆየት ሕይወትና (Single Life)

በድንግልና መኖር፥ (Celibacy)

(ማቴ. 19:10 - 12፤ 1ቆሮ. 7 ፣ 32-38)

1. በመጽሐፍ ቅዱስ ውስጥ ሶስት ዓይነት ደናግል አሉ፤

- (ሀ) ለተወሰነ ዘመን የሚሆናቸው ሰው እስኪያገኙ ድረስ ሳያገቡ ቆይተው የእግዚአብሔርን ፈቃድ በማወቅና ከክርስትያን ወንድም ወይም እህት ጋር ይሁን እንጂ በቤተ ክርስቲያን ፈቃድ ሊያገቡ የሚችሉ፡፡
- (ለ) ለእግዚአብሔር ሥራና ለቤቱም አገልግሎት ብለው ለተወሰኑ ዘመናት ራሳቸውን ጃንደረባ አድርገው ለመቆየት የወሰኑ ፤ እንዲህ ዓይነት ሰዎች ከጊዜ በኋላ ለማግባት ቢፈልጉ የሚከለክላቸው የለም እግዚአብሔርም በማግባታቸው አያዝንም ፡፡
- (ሐ) እግዚአብሔር ለራሱ ክብርና ዓላማ የለያቸውና ባለማግባታቸውም ምክንያት ዘመናቸውን ሁሉ እርሱን እንዲያገለግሉ እንዲያስችላቸው ጌታ ራሱ ከመጀመሪያው ጀምሮ ጃንደረባ ያደረጋቸው ደናግል (Celibacy) ናቸው፡፡ እንዲሁም ደግሞ እንደነ ነቢዩ ዳንኤል በግዴታ ጃንደረቦች የተደረጉ ሊሆኑ ይችላሉ፡፡ እንዲህ ዓይነቱ ደናግል እነርሱ የማግባት

ፍላጎቱም የላቸውም በማንም ሰው አእምሮም ሊጋብቻ የሚታሰቡ አይሆኑም።

2. ያላገቡ ሰዎች ሊያደርጓቸው የሚገቡ ጥንቃቄዎች፡

(ሀ) ህይወታቸውንና ኑሮአቸውን በዕድቅና በቅድስና እግዚአብሔርን በመፍራት መኖርና መምራት፡

(ለ) ጌታ ለነሱ የሚሆነውን የትዳር ጓደኛ እስኪሰጣቸው ድረስ በህሎት ለቃሉ በመገዛት ፈቃዱንም በማወቅና የጌታን ፊት በመፈለግ መጠባበቅ፡

(ሐ) ሊያገቡት ያሰቡት ሰው ፥

- የአእምሮ ብስለት (Mental Maturity)
- የሰሜት ብስለት (Emotional Maturity)
- የሥጋ ብስለት (Physical Maturity)
- መንፈሳዊ ብስለት (Spiritual Maturity) እንዴት ያለ መሆኑን ለይተው ማወቅ/ መገንዘብ ያስፈልጋቸዋል።

(መ) በክርስቶስ መጻንን ካላገኘ ዓለማዊ ጋር ምንም ዓይነት ከጋብቻ ጋር የተያያዘ ግንኙነት ከመፍጠር መከልከል አለባቸው።

3. የእጮኝነት ጊዜ፥

(ሀ) በእጮኝነታቸው ወራት ንጽህናቸውንና ድንግልናቸውን ጠብቀው በቅድስና ኑሮ ምስክርነታቸውን ከሚያበላሽ ከማናቸውም ለኃጢአት ከሚጋብዝ ግንኙነት መጠበቅና ራሳቸውን መግዛት፡

(ለ) የጌታን ፈቃድ አውቀው እንደተጫጩ ለቤተ ክርስቲያን ማስታወቅ፡

(ሐ) በእጮኝነታቸው መሀል ችግሮች ቢከሰቱና አንዳቸው ወይ ሁለቱ የእግዚአብሔር ፈቃድ አለመሆኑን ከተገነዘቡ ላለመስማማት ተስማምተው እንደ ወንድምና እንደ እህት በመተያየት በሰላም መለያየት፡፡

ሠ. የቤተ ክርስቲያን ሀላፊነት በእጮኝነት ጊዜ ፦

1. የቅድመ ዝግጅታዊ ቃለ መጠይቅ፤ (Pre-liminary Interview)

(ሀ) ይህ የመጀመሪያ ቃለ መጠይቅ በዋናው መጋቢ (Senior Pastor) ወይም እርሱ በወከለው መጋቢ ይካሄዳል፡፡

(ለ) ይህም ቃለ መጠይቅ ሁለቱም ለጋብቻ የተጫጩት ሰዎች ባሉበት ይከናወናል፡

(ሐ) የቃለ መጠይቁ ይዘት የህይወት ታሪካቸው ፣ አስተዳደራቸው፣ ጌታን እንዴት እንዳገኙ እንዴትና የት እንደተዋወቁ ፣ የጌታን ፈቃድ እንዴት እንዳወቁ የሚያካትት ይሆናል፡

(መ) መተጫጩታቸውን በመጋቢው በኩል ሥርዓት ባለው መንገድ (Officially) ለቤተ ክርስቲያን መሪዎች ማሳወቅ፡

2. የቅድመ ጋብቻ ምክር መስጠት፤ (Pre-marital Counseling)

(ሀ) ሁለቱ የተጫጩት ሰዎች ባሉበት ከሶስት እስከ አራት ክፍለ ጊዜአት ክርስቲያናዊ መተጫጩትን ምንነት የእግዚአብሔርን ፈቃድ ስለማወቅ ፣ ስለ ባህርያት ጥናት (Temperaments) እና ክርስቲያናዊ ቤተሰብ

ምንነት (ዕዳሎቶችና ተግዳሮቶች) (Opportunities, Privileges and Challenges) የጠለቁ ትምህርቶች በዋናው መጋቢ ወይም እርሱ በወክሉ ውስጥ መጋቢ ይሰጣል ።

- (ለ) በዚህ ጊዜ ሁለቱም እጮኞች ከዚህ በፊት ከሌላ ሰው ጋር በጋብቻ ነክ ነገር የተለየ አሁን የያዙትን ግንኙነት የሚጸረር ነገር ከነበራቸውና ካላቸው ለመጋቢው የመግለጥ አደራና ግዴታ አለባቸው ።

ረ. የቤተ ክርስቲያን መመሪያ በቅድመ -ጋብቻ ላይ፦

1. ሊጋቡ የሚፈልጉት ሰዎች በቤተ ክርስቲያን አባል ሆነው የቆዩት ከስድስት ወር በላይ መሆን አለበት፤

- (ሀ) የሁለቱም እጮኞች ሙሉ ስምና ፊርማ ያለበትና የሁለቱም ውሳኔ የሚያንጸባርቅ ደብዳቤ ከጋብቻቸው ዕለት ከሶስት ወራት በፊት ለቤተ ክርስቲያን ማቅረብ አለባቸው።
- (ለ) የቤተ ክርስቲያን የሽማግሌዎች ጉባኤም ይኸንን ከተቀበለ በኋላ በዋና መጋቢ በኩል ለመጨረሻ ዙር ቃለ መጠየቅና ለልዩ ጸሎት እጮኞቹን ጠርቶ ማነጋገር ማጣራትና ለጋብቻ የሚከለክላቸው አለመኖሩን ሲያውቁ ብቻ በጸሎት ለጌታ አሳልፎ መስጠትና መባረክ።
- (ሐ) የሚጋቡ መሆናቸውን የሚገልጽ ደብዳቤ አቅርበው ቤተ ክርስቲያን ለመጋባት መቻላቸውን ከፈቀደች ጀምሮ እስከ ሰርጋቸው እለት ድረስ ሊጋቡ መሆናቸውን በጠቅላላ ጉባዔ በመደኛ አምልኮ ጊዜ ገልጻ ለመጋባት የሚከለክላቸው ነገር ካለ በቤተ ክርስቲያን ማስታወቂያ መነገር አለበት።

(መ) ለመጋባት የሚከለክላቸው ማናቸውም አግባብ ያለው ነገር ከማንም የበጋ ታክስ ክርስትያኑ አባልም ሆነ ከሌላ ቦታ ከተነሳ ቤተ ክርስትያን ነገሩን የማጣራት፣ ሁለቱንም ጠርቶማኑንጋገር፣ አግባብ ያለው መሆኑን ከተገነዘበች ደግሞ የጋብቻውን ጊዜ ማራዘም ወይም ካስፈለገም የማሠረዝም መብት፣ ግዴታና ሥልጣን አላት።

(ሠ) በእጮኝነታቸው ጊዜ ለተጋቡ ብቻ የተጠበቀውን የግብረ ሥጋ ግንኙነት መፈጸማቸው (በኃጢአት መውደቃቸውን) ቤተ ክርስትያን ካወቀች የጋብቻውን ጊዜ አራዝማ እነርሱን ዲሲፒሊን የማድረግ መብትና ስልጣን አላት ።

2. ከስድስት ወራት በታች ለቆዩ፤

የቤተ ክርስትያን አባልነታቸው ከስድስት ወራት በታች ለሆነ ወይም ደግሞ አንዳቸው ነባር አባል ሆነው አንዳቸው ግን አዲስ መጪዎች በሚሆኑበት ጊዜ የሚጋቡ መሆናቸውን የሁለቱም ሙሉ ስምና ፊርማ ያለበት ደብዳቤ ከስድስት ወራት በፊት ማቅረብ አለባቸው እላይ ከቁጥር ሀ. 2 እስከ 5 ያሉት በሙሉ እንደተጠበቁ ሆነው እነዚህም ተፈጻሚነት ይኖራቸዋል።

ሰ. የቤተ ክርስትያን የጋብቻ ሥነ ሥርዓት መመሪያ፦

1. የጋብቻ ሥነ ሥርዓት ከመካሄዱ በፊት፤

(ሀ) ሁለቱም ተጋቢዎች የጋብቻ ፕላናቸውንና የሠርጉ ዓይነት እና የፕሮግራሙ ይዘት ከዋናው መጋቢ ወይም እርሱ ከሚወክለው መጋቢ ጋር ከአንድ ወር ወይንም ቢያንስ ከሁለት ሳምንት በፊት መጨረስ አለባቸው ።

- (ለ) የሠርጉ ሥነ ሥርዓት ከመካሄዱ ከአንድ ወይም ከሁለት ቀናት በፊት ተጋቢዎቹና ሚዜዎቻቸው ሌሎችም አግባብ ያላቸው ሰዎች በተገኘበት የሠርጉ ሂደት ልምምድ ከመጋቢው ጋር ያካሂዳሉ።
- (ሐ) የሠርጉን ሥነ ሥርዓት የሚያካሂዱት የቤተ ክርስትያኒቱ ዋናው መጋቢ ወይም እርሱ የወከለው መጋቢ ይሆናል ።
- (መ) የሠርጉ ስነ ስርዓት በሚካሄድበት ጊዜ ቃሉን የሚሰብከውም ሆነ አምልኮ የሚመራውና ዘማሪዎችም ቤተክርስቲያን የምትመድበው ከሙሽሮቹ ጋር በመመካከር ይሆናል።
- (ሠ) የሠርጉ ሥነ ሥርዓት ከተካሄደ በኋላ በቤተ ክርስትያኒቱ የተዘጋጀ የጋብቻ የምስክርነት ወረቀት ላይ የቤተ ክርስትያኒቷ ዋና መጋቢ ወይም እርሱ የመደበው መጋቢ፣ የሽማግሌዎች ጉባዔ ሰብላቢ/ ተወካይ ሁለቱም ተጋቢዎችና አንድ የወንድ ሚዜና አንዲት የሴት ሚዜ ፈርማቸውን ከፈረሙ በኋላ በጉባዔው መሀል መጋቢው ቤተ ክርስትያኒቱን ወክሎ ለተጋቢዎች ይሰጣል ።
- (ረ) ሙሽሮቹ ከተጋቡ በኋላ በመጀመሪያዎቹ አራት ወራት ጊዜ ውስጥ ሁለት ክፍለ ጊዜ የያዘ ልዩ ትምህርት በዋናው መጋቢ ወይም እርሱ በወከለው መጋቢ ይሰጣል።

ሸ. ከሌላ ሥፍራ ወይም አገር ካለ ወንድም/ እህት ጋር

ለመጋባት ለሚፈልጉ የወጣ መመሪያ፦

1. የቤተ ክርስቲያን ድርሻ፤

- (ሀ) በጋብቻ ዓለም ያልገቡትን ምዕመኗን ስለጋብቻ ክቡርነት የእግዚአብሔርን ፈቃድ ስለማወቅና ሊያደርጓቸው ስለሚገቡ ጥንቃቄዎች በየጊዜው የማስተማር ኃላፊነት አለባት።
- (ለ) ለመጋባት የተዘጋጁትን በተለይም በሌላ ሥፍራ ሄደው የቤተ ክርስቲያን ኒቱ አባል ካልሆነ ወንድም/ እህት ጋር ለመጋባት የሚፈልጉትን በዋናው መጋቢ በኩል ከአራት ጊዜያት ያላነሰ ምክር የመስጠት አገልግሎት ትሰጣለች።
- (ሐ) አንድ የቤተ ክርስቲያን ኒቱ አባል የሆነ ወንድም/ እህት የእግዚአብሔርን ፈቃድ ጠንቅቆ ማወቁን ቤተ ክርስቲያን ካረጋገጠች ሊያገባት/ ልታገባው የሚፈልገው/ የምትፈልገው ክርስቲያን ወንድም ወይም እህት አባል ከሆኑበት የቤተ ክርስቲያን መሪዎች ጋር በሰልክ ምክክር ታደርጋለች ።
- (መ) በሌላ አገር ያለው ሰው የክርስትና ለውጥ ፤ የሕይወት ጥራትና ምስክርነት ለጋብቻ የሚከለክለው አለመሆኑን ከቤተ ክርስቲያን ኒቱ መሪዎች አጣርታ ካወቀች በኋላ ፡
- (1) አፈሌላዊ ደብዳቤ አባል ከሆነበት/ ከሆነችበት ቤተ ክርስቲያን እንዲላክላት ትጠይቃለች/ ታደርጋለች ።

(2) ቤተ ክርስቲያናችንም እንደዚሁ ዓይነት ደብዳቤ ስለራሷ አባል ምስክርነት ደብዳቤ ለዚያች ቤተ ክርስቲያን ትጽፋለች ።

(3) ሠርጉ የሚካሄደው በዚያው አገር ከሆነ የሚያጋባው ሰውና በሠርጉ መልዕክት የሚሰጠው ሰው ያቺ ቤተ ክርስቲያን ያመነችበት መሆኑን ታጣራለች ።

(4). የሚያገባው / የምታገባው ሰው በዘመኑ ካለው (HIV/AIDS) በሽታ ነፃ መሆኑን የሚያመለክት የሐኪሞች የምስክር ወረቀት እንዲላክላት የመጠየቅ መብትም ግዴታም አለባት። ምናልባት ከሁለቱ አንዳቸው ወይንም ሁለቱም በዚህ በሽታ ተይዘው ከሆነ ቤተ ክርስቲያን የጠለቀና እጅግ ጠቃሚ ምክሮችን ለመስጠትና ቢቻልም ከሚያመጣው ሰበብ የተነሳ ከመጋባት እንዲቆጠቡ ለመምከር ያስችላታል። ሆኖም የሁለቱ ሐሳብና ውሳኔ ለመጋባት ከሆነ ግን ቤተ ክርስቲያን ልትከለክላቸው አትችልም።

(ሠ) የሠርጉ ሥነ ሥርዓት ተከናውኖ ተጋብተው ከመጡ በኋላ ቤተ ክርስቲያናችን ለሙሽሮቹ ልዩ አቀባበል ÷ የጸሎት ሥነ ሥርዓትና ስጦታንም በመስጠት ወደ ትልቁ ቤተሰብ እንዲቀላቀሉ ታደርጋለች ።

(ረ) በዋናው መጋቢ በኩልም ከጋብቻቸው በኋላ ከሁለት ያላነሰ ጊዜ የትምህርትና ምክር የመስጠት አገልግሎት ትሰጣለች ።

2. የሚያገባው/ የምታገባው ወንድም/ እህት ድርሻ፤

(ሀ) በዚሁ የጋብቻ መመሪያ አንቀጽ (IV) እና (V) ያለው እንደተጠበቀ ይሆናል ።

- (ለ) ሊታገባ/ልታገባ መሆኑን/መሆኗን የሚገልጽ የራሱ/የራሷ ፊርማ ያለበት ደብዳቤ ከስድስት ወር በፊት ያቀርባል/ታቀርባለች ።
- (ሐ) ሊያገባት/ልታገባው የሚፈልገውን/የምትፈልገውን ወንድም/እህት የሕይወት ምስክርነት ለማጣራት፥ የእጮኛው ሙሉ ስምና አድራሻ፥ ያለበት/ያለችበት ቤተ ክርስትያን ስምና የመሪዎች ስም ለቤተ ክርስትያን ከመስጠቱም/ከመስጠቷም በላይ ቤተ ክርስትያን ጉዳዩን ለማጣራት እንድትችል መስማማቱን/መስማማቷን ይገልጻል/ ትገልጻለች።
- (መ) ሊያገባት/ልታገባው ያለው ሰው ቢያንስ ከአንድ ዓመት ባላይ የሚያውቃት/ የምታውቀው መሆኑ ከወንጌላውያን አብያተ ክርስትያናት መካከል በአንዲቱ የታቀፈና/ የታቀፈችና የህይወት ምስክርነቱም/ምስክርነቷም የተጠበቀ መሆኑ ፤ ከዚህ በፊት አግብቶ ያልነበረ/ ያልነበረች መሆኑን/መሆኗንና ከ (HIV/AIDS) በሽታ ነፃ መሆኑን/መሆኗን የማጣራት ግዴታ ይኖርበታል/ ይኖርባታል ።

ቀ. በፍቺ ላይ መመሪያ፥ (Policy on Divorce)

1. የቤተክርስቲያን አቋም በፍቺ ላይ፤

- (ሀ) ለክርስትያኖች ፍቺ እንደ አማራጭ የማይወሰድና ባልና ሚስት እስከ ዕለተ ሞታቸው ድረስ ቃል ኪዳናቸውን አፅንተው መኖር እንዳለባቸው የእግዚአብሔር ቃል በግልፅ እንዳስቀመጠው ታምናለች (ሚልክያስ 2:16 ፤ ዘፍ 2:24-25 ፤ ኤፌ 5:31-33፤ ማቴ 19:4-9)።
- (ለ) አማኝ ያልሆነ ባል ወይም ሚስት ያለው/ያላት ግን አማኝ ያልሆነው ሰው ትዳሩን ባይፈልግና ለመፍታት ቢፈልግ መብት አለው። ሆኖም አማኝ ግን ለመፍታት መብትና ሥልጣን የለውም (1ኛ ቆሮ 7:12-16)

(ሐ) ጌታ ኢየሱስ በማቴ 19:9 ላይ “ያለ ዝሙት ምክንያት ሚስቱን ፈትቶ ሌላይቱን የሚያገባ ሁሉ ያመነዝራል፤ የተፈታችውንም የሚያገባ ያመነዝራል” በሚልበት ጊዜ የአንድ ጊዜ ወይም በተደጋጋሚ የተደረገ ድርጊት ሳይሆን ባል ወይም ሚስት ሊወጡ የማይችሉበት የዝሙት አዘቅት ውስጥ ቢገባ/ብትገባ ብቻ ስለሆነ ፍቺን ማበረታታቱ አይደለም፡፡

(መ) እንዲህ ባለ ሁኔታ እንኳን ቤተ ክርስቲያን የማፋታት ስልጣን የሚኖራት ተበዳዩ ባል/ሚስት መጥቶ ለቤተ ክርስቲያኒቱ የሽማግሌዎች ጉባዔ ከተናገረና ቤተ ክርስቲያኒቱም ነገሩን በጥንቃቄ መርምራ እውነት መሆኑን ካረጋገጠች በኋላ ነው፡፡

(ሠ) እሳይ የተጠቀሱት እንዳሉ ሆነው ቤተ ክርስቲያን ከተለያዩ አሳሳቢ ምክንያቶች የተነሳ ጊዜያዊ መለያየት (Separation) ልትፈቅድ ችላለች፡፡

(1) ባል ወይም ሚስት ለረዥም ወራት/ ዓመታት በጠና ሲታመሙና የህመሙ ዓይነትም ወደሌላው ሰው የሚተላለፍ በሽታ ሲሆን፤ እስር ቤት ሲገቡ ፤ ወይም ግዞት ውስጥ ሲገቡ፡፡

(2) ባል ወይም ሚስት ወይም ሁለቱም በራሳቸው ላይ አደጋ የሚፈጥሩበት ሁኔታ ሲኖር፡፡

(3) ባልና ሚስት በተደጋጋሚ ጊዜያት ጭቅጭቅ አለመግባባትና መለያየት በመካከላቸው ሲሰፍንና አብሮ ለመኖር በጣም እየከበዳቸው መምጣቱ በግልፅ ሲታወቅ፡፡

በ. ከፍቺ በኋላ እንደገና የመታረቅ እና የመጋባት መመሪያ፥
(Remarriage with Original Spouse)

ባልና ሚስት ለተወሰነ ወራት/ዓመታት በሆነ ምክንያት ተፋትተው ከቆዩ በኋላ እንደገና ለመጋባት ቢፈልጉ የሚከተለውን መመሪያ መከተል ይኖርባቸዋል።

1. ቤተ ክርስቲያን የባልና ሚስቱ የመታረቅ ፍላጎት የመጽሐፍ ቅዱስን መሠረት የጨበጡ፥ እውነተኛና ልባዊ መሆኑን ለማረጋገጥ እንዲያመቻች ከዋናው መጋቢ ጋር ከሁለት ያላነበ ክፍለ ጊዜያት የምክር ጊዜ መውሰድ ይኖርባቸዋል።

2. ቤተ ክርስቲያን በዋናው መጋቢው በኩል ካጣራች በኋላ ተለያይተው የነበሩትን ባልና ሚስት በሽማግሌዎች ጉባዔ በፀሎት ለጌታ አደራ አሳልፈው ይሰጡአቸዋል።

3. እንደገና የመጋባት ሥነ ሥርዓት ለማካሄድ ቢፈልጉ ግን ሥርዓቱ ለመጀመሪያ ጊዜ ከሚጋቡት ይልቅ የተለየ ይሆናል።

(ሀ). ስለባልና ሚስቱ ሁኔታ የሚገልፅ መግለጫ ቤተ ክርስቲያን በፅሁፍ አዘጋጅታ ሥነ ሥርዓቱ በሚካሄድበት ቀን ይነበባል።

(ለ). በሥነ ስርዓቱ ጊዜ ዋና መጋቢው (እርሱ የወከለው መጋቢ) የሚያቀርበውን መልዕክት ለየት ያለና ትዳርን አንፅዖ በመያዝ የቤተሰብ ዋጋ አሰጣጥ ማስተካከል ፤ የሕይወት ቅደም ተከተል ስለማዘጋጀት ወዘተ. በተመለከቱ ጉዳዮች ላይ ይሆናል።

(ሐ). ባልና ሚስቱ እንደገና ከተጋቡ በኋላ ዋና መጋቢው ወይም እርሱ የሚወክለው መጋቢ ቢያንስ ለሶስት ክፍለ ጊዜያት ያክል ልዩ ትምህርት አዘጋጅቶ እንዲማሩ ያደርጋል።

ተ. እንደገና ከሌላ ሰው ጋር የመጋባት መመሪያ፦ **(Remarriage with Another Person)**

1. የጌታችን የኢየሱስ ክርስቶስ ትምህርት፤

- (ሀ) ጌታችን ኢየሱስ ክስቶስ የጋብቻን ክቡርነትና ቋሚነት አስረግጦ ተናግሯል። (ማቴ. 19፡ 1-9፤ ዘፍ 1፡27. 2፡24) ለፈሪሳውያን የመለሰው ምላሽ።
- (ለ) ኢየሱስ ሙሴ ስለ መፋታት የሰጠው ሕግ ስለ ልባቸው ኃጢአት ብቻ የተሰጠ ጊዜያዊ መፍትሔ/ ሐሳብ (Provision) እንደነበር ተናግሯል።
- (ሐ) ኢየሱስ እንደገና ከሌላ ጋር መጋባት ዝሙት እንደሆነ በግልጽ ተናግሯል (ማቴ. 5፡32 ፤ 19፤ 9)።
- (መ) ኢየሱስ መፋታትን የፈቀደው “በዝሙት ምክንያት” (Porneia-Sexual immorality) ብቻ ነው (ማቴ. 5፡ 31-32፤ 19፡ 1-9)።
- (ሠ) “በዝሙት ምክንያት” ከሆነ መፋታት ተፈቅዷል (Permissible) እንጂ ግዴታ (Mandatory) ግን አይደለም።

2. የሐዋርያው ጳውሎስ ትምህርት : (1ቆሮ. 7÷10-16) (ዕብ 13 : 4)፥

- (ሀ) ሐዋርያው ጳውሎስ የሐዋርያነት ሥልጣኑን በመጠቀም መመሪያን እየሰጠ ነው። (1ቆሮ. 7÷1- 40)
- (ለ) ሐዋርያው ጳውሎስ ፍቺ የተከለከለ መሆኑን በሚመለከት የኢየሱስን ትምህርት ነው ያስተጋባውና ያስረገጠው እንጂ የተለየ ሐሳብ ሲያመጣ አናየውም። (1ቆሮ. 7÷ 10-11፤ ሮሜ 7÷ 1-3)
- (ሐ) ሐዋርያው ጳውሎስ አማኝ ያልሆነ ሰው አማኝ ከሆነው ባል/ ሚስት ለመለየት ወይም ለመፋታት ቢፈልግ ፍቺ እንደሚፈቅድ አመልክቷል። (1ቆሮ. 7÷ 8-11) ያውም ለመፋታት ነፃነት ያለው አማኝ ባይሆን የማያምነው ሰው ብቻ ነው፡

3. ማጠቃለያ ሐሳብ፥

- (ሀ) እግዚአብሔር ሰውን ወንድና ሴት አድርጎ ከፈጠራቸው በኋላ ጋብቻን ራሱ የመሰረተው ከመሆኑም ሌላ እድሜ ልክ የሚኖርበት የቃል ኪዳን መተሳሰር ነው።
- (ለ) ፍቺ በጌታ ቃል በየትም ቦታ በትዕዛዝ የተሰጠ አይደለም፤ እንዲህ እንዲሆንም (Encourage) የተደረገ ነገር አይደለም። እንዲያውም ፍቺ በተፈፀመበት ቦታ ሁሉ አሳዛኝና ልብን የሚሰብር ነው።
- (ሐ) ፍቺና እንደገና ከሌላ ሰው ጋር መጋባት (divorce and remarriage) በሁለት ጉዳዮች ምክንያት የተፈቀደ እንጂ (permissible) የግድ መደረግ ያለበት ነገር (mandatory) አይደለም።

(1) ባል ወይም ሚስት በዝሙት ኃጢአት ሊላቀቁ በማይችሉበት ሁኔታ ሲወድቁና የተበደለው ባል ወይም ሚስት ብዙ ጊዜ ታግሶ/ ታግሳ ፤ ከአቅሙ/ ከአቅሟ በላይ ሲሆንና መሸከም ሲያቅተው/ ሲያቅታት ለቤተ ክርስቲያን ከተናገረ/ ከተናገረች በኋላ ቤተ ክርስቲያንም ጉዳዩን በጥልቀት መርምራ እውነት መሆኑን ካረጋገጠች ለመፋታት ይችላሉ።

(2) የሚያምን ባል/ሚስት በማያምነው ባል/ሚስት ማስገደድ ለመፍታት ሲገደድ/ ስትገደድ ለመፍታት ይችላሉ።

መደምደሚያ ሐሳብ!

እላይ የተጠቀሱት ሁለት ጉዳዮች ግን ባል/ሚስት “በዝሙት ምክንያት” (pornoia-Sexual immorality) ሲሆንና አማኝ የሆነውና የተበደለው (Innocent husband or wife) ባል/ሚስት በማያምነው ባል/ሚስት ሲፈታ ብቻ ነው እንደገና ማግባቱ “ዝሙት መፈፀም” (adulterous) ሆኖ የማይቆጠረው።

4. የመጋቢነት እንክብካቤ የሚያስፈልጓቸው ጉዳዮች፡ (Pastoral Duties)

(ሀ) በቤተ ክርስቲያን ስለ ክርስቲያን ጋብቻ ስለ ይቅርታና እርቅ መጽሐፍ ቅዱሳዊ የሆነና የነጠረ/የበሰለ ትምህርት መስጠት።

(ለ) ቤተ ክርስቲያን የሚጋቡትን ሰዎች ከመጋባታቸው በፊት ልዩ ልዩ ምክሮችን (premarital counseling) ያለማቋረጥ መስጠት አለባት።

(ሐ) ቤተ ክርስቲያን የይቅርታና የእርቅ አገልገሎት (forgiveness and reconciliation ministry) ማካሄድ አንዱና ዋነኛ አላማዋ ማድረግ ይኖርባታል።

(መ) በፍቺ ምክንያት ሕይወታቸው ለተጎዳባቸው ሰዎች የመጋቢነት ፀጋ በተሞላው ሁኔታ የርህራሄ አገልግሎት ማካሄድ።

5. እንደገና የመጋባት ሥነ ሥርዓት ጉዳይ፦

(ሀ) የመጀመሪያው ምርጫ የጋብቻው ሥነ ሥርዓት በቤተ ክርስቲያን እንዲካሄድ በማድረግ አንድም የቤዛነትን ወንጌል በመግለፅ (The Gospel of redemption) አንድም ደግሞ የጋብቻን ክቡርነትና ቋሚነት ለማስገንዘብ የተወሰነ ዲሲፕሊን በመግለፅ ስርዓቱን መፈፀም።

(ለ) የሁለተኛ ምርጫ ደግሞ የጋብቻው ሥነ ሥርዓት ከቤተ ክርስቲያን ግቢ ውጪ እንዲደረግ ሆኖ (የጋብቻን ክቡርነትና ቋሚነት ለማስገንዘብ)፤ ነገር ግን ቤተ ክርስቲያን በወንጌል ምክንያት ጋብቻውን እንደምትቀበለው በመግለፅ ሥርዓቱን መፈፀም።

**ቶ. በሰዶማዊነት በሚደረግ ጋብቻ ላይ
የቤተ ክርስቲያን አቋም ፦**

1. ቀደም ብሎ እንደተገለፀው የክርስቲያን ጋብቻ በአንድ አማኝ በሆነ ወንድና በአንዲት አማኝ በሆነች ሴት የሚካሄድ ብቻ እንጂ ተመሳሳይ የታባባቸው ሰዎች መሃል መደረግ የሌለበት መሆኑን አጥብቃ ታምናለች።

2. ጌታችን ኢየሱስ ክርስቶስ ወደዚህ ምድር የመጣበት ዓላማ የቤተ ክርስትያንም ተልዕኮ ስለሆነ በኃጢአት የጠፉትን ልትፈልግ፣ የምስራቹን ልትናገርና ወደ እውነት ብርሃንም እንዲመጡ በፍቅር ወንጌልን ልታስተምር እንደሚገባ ቤተ ክርስትያናችን ታምናለች።
3. ቤተ ክርስትያናችን ተመሳሳይ የታላቅ ባላቸው ሰዎች መሃል ጋብቻ መካሄድ የሌለበት መሆኑንና ከእግዝአብሔር ቃል ውጭ እንደሆነም ታምናለች። ሆኖም እንዲህ ባለ ሁኔታ ያገቡ ሰዎችን ግን የፍቅርና የምሕረት እጅን ከመዘርጋት አትቆጠብም።
4. ቤተ ክርስትያናችን ተመሳሳይ የታላቅ ኖሮአቸው በጋብ ከጌታ ቃል ተቃራኒ በሆነና የቤተሰብንም ትርጉም ሆነ ዋጋ አሰጣጥ የሚያናጋ በመሆኑ በማናቸውም የቤተ ክርስትያኒቱ አገልግሎቶች እንዳይሳተፉ ታደርጋለች፤ ሆኖም የምታደርገውን መንፈሳዊ እንክብካቤ ለእነሱ ከመስጠት አትቆጠብም።
5. ቤተ ክርስትያናችን እንዲህ ዓይነቱ መንፈስ እንዳይዛመት ምዕመናኗን ትንከባከባለች ትጠብቃለች ታስተምራለች።

ጎ. የቤተሰብ አያያዝና አገልግሎት፥

(Family in Relation to Ministry)

1. ቤተ ክርስትያናችን የአገልጋዮች ሁሉ ቅደም ተከተል በመጀመሪያ እግዚአብሔር ፤ ቀጥሎም ቤተሰብ ፤ ከዚያም አገልግሎት፤ መሆን እንደሚገባው አጥብቃ ታምናለች።
2. ስለሆነም በቤተ ክርስትያኒቱ በየትኛውም አገልግሎት ይልቁንም በሐዋርያነት ፣ በነቢይነት ፣ በወንጌል ሰባኪነት ፣ በእረኝነት ፣ በአስተማሪነት፤

በሽምግልና፤ እና በዲቁና በአጠቃላይ በቤተክርስቲያን አመራርና አስተዳደር የሚሠማሩ አገልጋዮች ሁሉ የሕይወትም ሆነ የአገልግሎት ጥራታቸውን የምትለካው በአገልግሎታቸው ብዛትና ዓይነት ሳይሆን የቤተሰብ አያያዣቸውን በማየት ይሆናል። (ኤፌ. 4፡ 11 ፤ ሮሜ 12 ፡ 3-8፤ 1ጢሞ. 3 ፡ 1 -13 ፤ 5 ፡ 17)

3. ቤተሰባቸውን በፍቅርና በሥርዓት ለመያዝ ያልቻሉትንና የአደባባይ አገልግሎታቸውና የቤተሰባቸው አያያዝ የማይጣጣም መሆኑ ሲታወቅ ከነበሩበት አገልግሎት ለጊዜውም ቢሆን ቤተ ክርስቲያን የማሳረፍ መብትና ሥልጣን አላት ።
4. የቤተሰብ አያያዣቸው ከእግዚአብሔር ቃል ውጭ መሆኑንና የእነርሱንም ሆነ የቤተ ክርስቲያን ምስክርነት የሚያደባዝዝና የሚያጠፋ መሆኑን ቤተ ክርስቲያን ከተገነዘበ ች ነገሩ እስኪስተካከልና የቤተሰባቸው ይዘት እስከሚመለስ ድረስ ላልተወሰነ ጊዜ ከአገልግሎታቸው እንዲያርፉ ልታደርጋቸው ትችላለች።
5. ሆኖም ግን በቤተ ክርስቲያኒቱ መጋቢዎች በኩል ተከታታይ ትምህርትና ምክርም እንዲሰጣቸው ሙሉ ጥረት ታደርጋለች።

ማጠቃለያ፤

ይህ የቤተ ክርስቲያን ጋብቻ መመሪያ (ፖሊሲ) ከዛሬ _____ ጀምሮ የፀደቀ ይሆናል። ሆኖም የሽማግሌዎች ጉባዔ እንደ አስፈላጊነቱ በየጊዜው ሊያሻሽለው ይችላል።

ለግልና ለቡድን ውይይት የሚረዱ ጥያቄዎች፦

1. በመሠረቱ በቤተ ክርስቲያን የጋብቻ መመርያ (ፖሊሲ) ምን ያህል አስፈላጊ ነው ትላለህ?
2. የጋብቻ መመርያ/ ፖሊሲ ባይኖር ሊመጡ/ ሊነሡ የሚችሉ ችግሮችና አወዛጋቢ ጉዳዮች ምን ምንድናቸው?
3. ያላገቡ ክርስትያኖች ሊያደርጓቸው የሚገቡ ጥንቃቄዎች ዘርዘር።
4. የእጮኝነት ጊዜ እንዴት ሊያዝ ይገባዋል ትላለህ? ለምን?
5. ቤተ ክርስቲያን የተጫጩትን ሰዎች በሚገባ ለመያዝ ምን ዓይነት መንገዶች ልትጠቅም ይገባል?
6. ቤተ ክርስቲያን ከጋብቻ በኋላ ልትወስዳቸው የሚገቡ መሳሰሊያዎች፦ እርምጃዎችና፦ ጥንቃቄዎች ምንድናቸው?
7. ቤተ ክርስቲያንም ሆነ አንተና ቤተሰብህ በፍቺ ለተለያዩት ሰዎች፦ በተለይም ለተበዳዩ ባል/ ሚስት ልታደርጋቸው የሚገቡ ጥንቃቄዎችና እንክብካቤዎች ምን ሊሆኑ ይገባል?

ምዕራፍ አሥራ ሰባት

መደምደሚያ

እግዚአብሔር በፍጥረት መጀመሪያ ላይ ሰውን ማለትም፥ አዳምንና ሔዋንን የፍጥረት ቁንጮ አድርጎ ያስቀመጣቸውና ቤተሰብም ከጅማሬው የነበረ የእግዚአብሔር ዓላማ እንጂ፤ በኋላ በተቀጢያ የመጣ ሐሳብ እንዳልነበረ እናውቃለን። በአንፃሩም የጋብቻና የቤተሰብን መሠረት ለማናጋት ሰይጣን በኤደን ገነት የጀመረው የጠለቀ ፍልሚያ በየዘመናቱ በተለያዩ ገፅታዎች እየተገለጠ እንደመጣም እንገነዘባለን። እግዚአብሔር በራሱ አምሳል የፈጠረውን በሰው ውስጥ ያለው ምስያ ቢቻል በማጥፋት፥ ካልሆነም በማደብዘዝ፤ የያታ ድብልቆሽ በማምጣት፤ ሰዎች እግዚአብሔር ያስቀመጠው የትዳር መለኪያ ጥሰው ከአንድ በላይ ሚስቶች ወይም ባሎች እንዲያገቡ በማድረግ፤ ሰዎች ራሳቸውን ሳይቆጣጠሩ የተለጠጠና ቅጥ የለሽ የግብረ ሥጋ ግንኙነት ሱስ ውስጥ እንዲጠመዱ በማድረግ፤ ከጋብቻ በፊት በሚደረግ የግብረ ሥጋ ግንኙነት ኃጢአት እንዲፈጽሙ ዓይናቸውን በማጨለምና የህሊና ሚዛናቸውም እንዲያጡ በማድረግ በተሟጠጠ ፍቅር የለሽ የትዳር ዓለም እንዲገቡ በማድረግ፤ ይህንንም ገልብጦ ውስጣዊ ክስን በማምጣት ዘመናቸውን በህሊና ወቀሳ እንዲያሳልፉና ውስጣቸው የተዘረፈባቸው እንዲሆኑ በማድረግ፤ በትዳር ዓለም ብዙ ውጣ ውረድ ቢኖርበትም፥ ትዳራቸውን አፅንተው እንዳይቆዩና

አንዳቸው ለሌላው ታማኝ ሆነው እንዳይፀኑ መፋታት አማራጭ የሌለው መፍትሔ እንደሆነ አድርጎ በማቅረብ በመካከላቸው የቋንቋ ድብልቆች እንዲመጣ አድርጎ ትዳራቸውን እንዲበትኑ በመገፋፋትና በማበረታታት፤ እና በመሳሰሉት መልኩን እየቀያየረ ጋብቻንና ቤተሰብን በመዋጋት ላይ ይገኛል።

ከዚህም የተነሣ አንዳንዶች በሃይማኖት ጥላ በመጠለል ብቻ የሚረኩና እግዚአብሔር በልጁ በጌታችን በኢየሱስ ክርስቶስ በኩል ያዘጋጀውን ደህንነት በማግኘት የሚገኘውን የዘላለምን ሕይወት ለማግኘትና ለመኖር ለማይሹ ጋብቻን እንደ ሥርዓት ይወስዱታል። ሌሎች ደግሞ ራሳቸውን በመስጠት በትዳር ዓለም ለመኖር ስለማይፈልጉና እንዲያውም መታገዝ ስለሚመስላቸው ጋብቻን እንደ ኮንትራት አድርገው ይወስዱታል። የእግዚአብሔር ቃል ግን እነዚህን እላይ የጠቀስናቸው የእምነት አመለካከቶችን የሚያስተናግድ ሳይሆን፤ ጋብቻን በአንድ ወንድና በአንዲት ሴት መካከል የሚደረግ የቃል ኪዳን መተሳሰብ ወይም ጥምረት እንደሆነ ነው የሚወስደው።

በዚህም መሠረት በመጽሐፍ ቅዱስ ውስጥ ማለትም፡ በብሉይና በአዲስ ኪዳን ስለ ጋብቻና ስለ ቤተሰብ የተገለፁትን ሐሳቦች ስንመለከት ቤተሰብ ትውልድንና ህዝብን፤ የቤተ ክርስቲያንም ሆነ የመንግስታትንም አመራር ለመቅረፅና ለመመዘን ዋና መለኪያና የትኩረት አቅጣጫ እንደሆነ በማያሻማ ሁኔታ አስቀምጦት እንመለከታለን። ስለዚህም እንደ ግለሰቦች፡ እንደ ቤተሰብ፤ እንደ ቤተ ክርስቲያንና፤ እንደ አገርም ለጋብቻና ለቤተሰብ ልዩ አክብሮትና ትኩረት በመስጠት የተዛባውን ሚዛን በእግዚአብሔር ቃል ልናስተካክል ይገባል ብዬ አምናለሁ።

በተጨማሪም ልጆችን ለመውለድ መቻል ወይንም አለመቻል ራሱ የቻለ ኃላፊነት የሚያስከትልና የሞራልና የሥነ ምግባር መለኪያን መጠበቅና ያለን እሴትም (የዋጋ አሰጣጣችንም) ፅድቅ በተሞላበት ሁኔታ መቀረፅ ስላለበት በቅርበትና በጥልቀት ልንገነዘባቸው የሚገቡን አሳሳቢ ጉዳዮችንም አንስቻለሁ። አንድም ልጅን ከማግኘት ጋር የተያያዘ ሰው ሰው መሆን የሚጀምረው ወይንም ሕይወት የሚጀምረው የወንድና የሴት ዝርያ ከተገናኘበት ቅዕበት ጀምሮ ስለሆነ ፅንሰን ማስወረድ (ውርጃ) በጌታ ፊት የሚያስጠይቅ ኃጢአ

ት ከመሆኑም ሌላ፤ የግድያ ወንጀልም ነው። ስለዚህ ፅንሰን የመቆጣጠሪያ መንገዶችን ከመጠቀማችን በፊት እንደ ክርስትያኖች ልናስብባቸው የሚገቡ ን ብዙ አሳሳቢ ጉዳዮች እንዳሉ ልናስተውል ይገባል። አንድም በትዳር ዓለም ለሚገኙ ሰዎች ልጅ ለመውለድ አለመቻል ምን ያህል ሊከብድ እንደሚችል በመገንዘብ፤ ከመፍረድና ማስተዋል የጎደላቸው አስተያየቶችና ሐሳቦችን ከመስጠት ይልቅ፡ ለመውለድ ሰላልቻሉት ቤተሰቦች በእግዚአብሔር ፊት የምልጃን ፀሎት አጥብቆ መፀለይና እነርሱንም በጌታ ፀጋ መሸበብ የእያንዳንዱ ክርስትያን ኃላፊነት መሆን አለበት። ልጅን ለመውለድ እየፈለጉ በተለያዩ ምክንያቶች ለመውለድ ያልቻሉት ባለትዳሮችም እግዚአብሔር እንደገና በመፍጠር ችሎታው ያልነበረ ፍሬና አዲስ ማህፀን ለመስጠት የሚችል የተለምዶ ሁሉን አምላክ ስለሆነ፤ ልባቸውን በእምነትና በመጠባበቅ እያፀኑ በፀሎትና በትዕግስት በጌታ ፊት ሊቆዩ ይገባል። ምናልባትም ጌታ እግዚአብሔር ልጅን በመስጠት ሳይሆን ባለመስጠት በእነርሱ ሊከብር ከፈለገ ደግሞ የሌላን ሰው ልጅ በማደግነት ለማሳደግ ግምት ውስጥ አስገብተው ለእግዚአብሔርና ለልጆች ያላቸውን ፍቅር በልጁ/ በልጆቹ በመግለፅ የጌታን ክብር ሊያንፀባርቁ ይችላሉ።

በአንፃሩ በትዳር ዓለም ላሉ ክርስትያኖች ልጅን መውለድ ከእግዚአብሔር የሚሰጥ ልዩ ስጦታ መሆኑ ቢታወቅም፥ ልጅን ማሳደግ፥ መንከባከብና በእግዚአብሔር ፍርሃት ትውልድን መቅረፅ ራሱ የቻለ ትዕግስት፡ ጥበብና የልብ ስፋት የሚጠይቅ ጉዳይ ነው። ብዙ ክርስትያን ወላጆች ሁለት ጥግ የሆኑ አመለካከቶችና የአኗኗር ዘይቤዎች አላቸው። በአንድ በኩል እንደ ሰጎን (መጽሐፈ ኢዮብ 39፥ 13-18) የልጆቻቸውን ችግር እያዩ እንዳላዩ መሆንና ነገ የሚያመጣውን ሰበብ እያወቁ ለማረም፡ ለማስተካከልና ልጆቻቸውን ዲሲፕሊን ለማድረግ ወይ ድፍረትና ፅናት በማጣት፥ ወይም በግድየለሽነት ምክኒያት መረን እንዲወጡና የዘመመ የሕይወት አቅጣጫ ይዘው እንዲያድጉ ያደርጉአቸዋል። በሌላ በኩል ሌሎች ወላጆች ደግሞ ራሳቸው በወላጆቻቸው ሥር እንዳደጉበት ዘመን ዓይነት መጠን የሌለው ቁጥጥር፡ ልጆቻቸው ችግር ከፈጠሩ በኋላ እንደ ፈረስ (መጽሐፈ ኢዮብ 39፥ 19-25) መንፈሳቸውን

ሳይገዙ በኃይለ ቃል፡ በንዴትና በግልፍተኝነት ልጆቻቸው ካጠፉት ጥፋት ጋር የማይመጣጠን የቅጣት ናዳ በማብዛት ልጆቻቸውም እየተሳቀቁ የሚኖሩ እንዲሆኑ ከማድረጋቸውም ሌላ፤ ካደጉም በኋላ መራራ እንዲሆኑና ከሚያገኙት ሰው ሁሉ ጋር ያለማቋረጥ የሚጋጩ ያደርጓቸዋል። ከዚህ ይልቅ ወላጆች እንደ ንስር (መጽሐፈ ኢዮብ 39፥ 26-30) አስቀድመው ትልቁን ስዕል በማየትና የልጆቻቸውም የወደፊት ብሩህ ዕድልና ተስፋ በማሰብና፡ የልጆቻቸውም የሕይወትና የዕድሜ ዕድገት ግምት ውስጥ በማስገባት፡ ችግሩ ከመፈጠሩ በፊት አንኳር የሆኑ የሕይወት መመሪያዎችን በማሳየትና የራሳቸውንም ሕይወት እንደ ሞዴል በምሳሌነት በማቅረብ ልጆቻቸውን ሊቀርፁና በጌታ ፍቅርና እውነት ሊያሳድኝቸው ይገባል።

በእግዚአብሔር ቃል እንደተገለጸው ሳያገቡ መቆየት (ለጊዜው ወይም ለዘላቂታው)፡ ይልቁንም የድንግልና ዘመን ከእግዚአብሔር የተሰጠ ፀጋ እንደሆነ በማሰብ ጃንደረቦችና ያላገቡ ነጠላዎች ራሳቸውንና የድንግልና ዘመናቸውን ለእግዚአብሔር መንግሥት በመስጠት በንፅህና፡ በቅድስናና የሕይወታቸውም ምሥክርነት በመጠበቅ ሊኖሩ ይገባል። በተጨማሪም ለማግባት የተገባቸውና የተዘጋጁም ሁሉ የእግዚአብሔርን ፈቃድ በመጠየቅና በማወቅ ለማግባት መወሰን፡ በትውውቅ ጊዜም ይሁን በእጮኝነት ወቅት በጥንቃቄና በማስተዋል ሊያገቡት ካለው ሰው ጋር በፀሎትና በትዕግስት በመቆየት ለመጋባት ከመፈለጋቸው አንስቶ እስከ ትዳር ዘመናቸው ድረስ ለቤተ ክርስቲያንም ሆነ ለጌታ በመገዛት ሊመላለሱ ይገባል።

ነጠላ ወላጆች የሚያልፉባቸው መልካቸውና ህብራቸው ልዩ ልዩ በሆኑ ፈተናዎችና መከራዎች ሊያልፉ ቢችሉም፤ ትልቁ ቤተሰብ ከሆነችው ከቤተ ክርስቲያን ጋር በመጣመርና ከቤተ ክርስቲያን አገልጋዮች፡ መሪዎችና የጋብቻ አማካሪዎች የሚሰጠውን ሐሳብ፡ ምክርና የፀሎት ድጋፍ በተከፈተ ልብ በመቀበል ጌታን በሚያስከብር ሕይወት በመኖር፡ አብሯቸው ለነበሩትና ለተለዩአቸው ባሎቻቸው/ ሚስቶቻቸው ልባዊ የሆነ ይቅርታና ምህረት በማድረግና፡ ለልጆቻቸውም በፀናና በረጋ መንፈሳቸው መልካም ምሳሌ በመሆን ሊኖሩ ይገባል። ሚስቶቻቸው ወይም ባሎቻቸው የሞቱባቸው ባሉቴቶ

ች ደግሞ ሀዘናቸው እግዚአብሔር ከሚጠብቅባቸው በላይ ሳያደርጉ ሊፅናኑ፥
ዘመናቸውም በእግዚአብሔር ሥራ ላይ በመጥመድ ሊመሩና፥ በትዳር ዓለ
ም ላሉት ላገቡትም ይሁን ላላገቡት ወጣት ቤቶችም በሕይወታቸው ጥራት፥
በፀሎት ሕይወታቸው ጥልቀትና፥ በበሰለ ምክራቸውና ሐሳባቸው ሞዴል
በመሆን ሊመሳለሱ ይገባል።

የግልና የቤተሰብ ኑሮ፥ የቤተ ክርስቲያን አገልግሎትና፥ የእግዚአብ
ሔር መንግሥት ሥራም ያለ ገንዘብ ሊደረግ እንደማይችል ብናውቅም፤ ሐዋ
ርያው ጳውሎስ በ1ጢሞቴዎስ 6፥ 10 ላይ “ገንዘብን መውደድ የክፋት ሁሉ
ሥር ነውና” እንዳለው፤ ለገንዘብ ያለን ዝንባሌ፥ አመለካከትና፥ አያያዝ ግን
ሁልጊዜ በእግዚአብሔር ቃል መመዘንና መመርመር ይገባል። ጌታ ኢየሱስ
ም በሉቃስ 12፥ 15 ላይ “የሰው ሕይወት በገንዘቡ ብዛት አይደለምና ተጠን
ቀቁ፥ ከመነምጀትም ሁሉ ተጠበቁ” እንዳለው፤ የሰው ሕይወት የሚመጠነው
ና የሚለካው በገንዘቡ ብዛትና በንብረቱ ዓይነት ሳይሆን፥ እግዚአብሔር በእ
ጃችን አሳልፎ በሰጠን ገንዘብና ንብረት “ለሌሎች ሰዎች በማካፈል ምን ያህ
ል የደስታቸው ምክንያት ሆንን?” በሚለው ነው። ስለዚህ እንደ እግዚአብሔ
ር ሰዎች ማሰብ ያለብን ጌታ ለሰጠን ገንዘብና ንብረት ባለ አደራዎችና መጋ
ቢዎች እንጂ፤ ሰብሳቢዎችና አሳሪዎች አይደለንም።

በመጨረሻም የቤተ ክርስቲያን አመራር ብስለትና ጥራት የሚለካው
በተቀዳሚነት በእግዚአብሔር ቤት የምናገለግል አገልጋዮች ሁሉ በቤተሰባች
ን መካከል ማለትም፥ በሚስቶቻችንና በልጆቻችን መካከል የምናሳየው የቤተ
ሰብ የአመራር ችሎታ፥ የሕይወት ጥራትና ፍቅር፥ ያልተቆራረጠ ትህትናና
ፅናት/ ብርታት በተሞላ ሚዛናዊ አካሄድ ስለሆነ፤ ለቤተሰባችን ልዩ ትኩረትን
ልንሰጥ ይገባል። አለበለዚያ በቤተሰባችን መሃል የምናሳየው አሉታዊ ተፅዕኖ
ያለበት ኑሮ በአደባባይ ከምንገልፀው አገልግሎታችን ጋር ካልተጣጣመ ወይ
ም ተቃራኒ ከሆነ፥ አገልግሎታችን የሠመረ እንዳይሆን ከማድረጉም በላይ፤
የምናገለግለው ምዕመንም ይሁን ሰፊው የክርስቶስ አካል የእግዚአብሔር
ቤት አገልግሎት እንዳያከብርና አዕምሮውንም በሚያጭበረብር አመቺ ያል
ሆነ ሁኔታ እንዲጠመድ እናስገድድዋለን። ስለዚህ ፓስተሮች፥ ወንጌላውያን፥

የቤተ ክርስቲያን ሽማግሌዎች፥ ዲያቆናት፥ አስተማሪዎች፥ የቤተ እምነት መሪዎች፥ የጋብቻ አማካሪዎችና በልዩ ልዩ የአገልግሎት ዘርፎችና ክፍሎች የሚያገለግሉ አገልጋዮች ሁሉ የቤተሰብ አያያዛቸውን በራሳቸው ዓይን በሚያዩትና በሚገምቱት ሳይሆን፥ በእግዚአብሔር ቃል እንዲመዝኑና፥ በደከሙባቸውም ጉዳዮችም ለመለወጥ በሙሉ ፈቃደኝነት ራሳቸውን እንዲሰጡ አጥብቄ እመክራለሁ። ከዚህም ሌላ የሕይወት ቅደም ተከተላቸውንም በመጀመሪያ እግዚአብሔር፤ ቀጥሎም ቤተሰብ፤ ከዚያም ደግሞ አገልግሎት፥ ሥራ፥ ትምህርት፥ ስብሰባ፥ ወዘተ. እንደሆነ በማወቅና እግዚአብሔር የጠራቸውም ጥሪ ከጌታ ቀጥሎ ቤተሰባቸውን ማገልገል እንደሆነ በመገንዘብ ወደ ቤተሰባቸው እንዲመለሱና የቤተሰብ የፀሎት መስዊዶቻቸውንም ሊያድሱ በተሰጠኝ የወንጌል ጥሪ፥ አደራና ሥልጣን በአክብሮት እመክራለሁ።